



**QORTI CIVILI
(SEZZJONI TAL-FAMILJA)**

**ONOR. IMHALLEF
JOSEPH AZZOPARDI**

Seduta tal-25 ta' Ottubru, 2013

Citazzjoni Numru. 351/2005

A B

-vs-

C B

Il-Qorti,

Rat ir-rikors ġuramentat ipprezentat fis-26 t'Ottubru 2005 li permezz tiegħu l-attrici ppremettiet:

Illi l-partijiet iżżewġu fit-_____ (omissis), skond ma jirriżulta miċ-ċertifikat taż-żwieġ relattiv illi qed jiġi anness, esebit u mmarkat bħala Dok. 'A', minn liema żwieġ twieldu żewġt itfal, senjatament D li illum hija maġġorenni u E illi għandu (16) sittax-il sena.

Kopja Informali ta' Sentenza

Illi ż-żwieġ ta' bejn il-partijiet tkisser irrimedjabbilment u l-ħajja matrimonjali ta' bejniethom saret impossibbli minħabba theddid, sevizzi, inġurji gravi, moħqrija kif ukoll adulterju u abbandun da parti tal-konvenut fil-konfront tal-attriċi, u *in oltre* minħabba nkompatibbiltà' serja ta' karattru bejn il-partijiet.

Illi l-attriċi tirisjedi flimkien ma' wliedha ġewwa d-dar matrimonjali, senjatament 'Elba', Triq il-Knisja, Tarxien.

Illi l-attriċi ġiet awtorizzata tipproċedi b'din l-istanza permezz ta' digriet mogħti mill-Onorabbli Qorti Ċivili (Sezzjoni tal-Familja) u datat 8 t'April 2005, kif sussegwentement prorogat permezz ta' digrieti mogħtija mill-istess Onorabbli Qorti, bl-aħħar wieħed datat 13 ta' Settembru 2005, illi jġib in-numru ___/___ (omissis), illi kopja tiegħu qed tiġi annessa, esebita u mmarkata bħala Dok. 'B'.

Jgħid għalhekk il-konvenut għaliex m'għandhiex dina l-Qorti:

1. Tiddikjara s-separazzjoni personali bejn il-kontendenti għar-raġunijiet fuq premissi u imputabbli lill-konvenut;
2. Tafda l-kura u l-kustodja tal-minuri E unikament u esklussivament f'idejn l-attriċi, salv l-aċċess tal-konvenut għall-istess minuri;
3. Tikkundanna lill-konvenut iħallas lill-attriċi martu retta alimentari xierqa, għaliha u għall-imsemmi minuri, skond il-Liġi;
4. Tapplika kontra l-konvenut id-dispożizzjonijiet ta' l-Artikolu 48 tal-Kapitolu 16 tal-Liġijiet ta' Malta (Kap. 16);
5. Tiddikjara x-xoljiment u l-likwidazzjoni tal-komunjoni tal-akkwisti eżistenti bejn il-kontendenti u tassenja parti lill-attriċi u parti lill-konvenut;

6. *Di piu'*, u jekk ikun il-każ, tordna d-diviżjoni jew assenjazzjoni tal-proprjeta' parafernali tal-partijiet;

7. Tawtorizza lill-attriċi tirrisjedi għewwa d-dar matrimonjali, senjatament, _____ (*omissis*) flimkien ma' wliedha D u E, ad esklużjoni mill-istess dar tal-konvenut żewġha;

Bl-ispejjeż kontra l-konvenut illi jibqa' minn issa ngunt għas-subizzjoni.

Rat id-dikjarazzjoni mañlufa tal-attriċi A B u l-lista tax-xhieda.

Rat in-nota tal-eċċezzjonijiet tal-konvenut C B pprezentata fit-8 ta' Marzu 2006, li permezz tagħha l-konvenut eċċepixxa bir-rispett:

Illi l-eċċipjenti jirrisjedi fir-residenza _____ (*omissis*) (kif semmiha hu stess), _____ (*omissis*), liema art inxtrat u nbriet mill-konvenut biss qabel iż-żwieġ, għalhekk hija proprjeta' parafernali tal-konvenut biss u l-attriċi ma għandha x'taqsam xejn magħha!

Illi l-ewwel premessa mhux korretta peress illi E jgħalaq 18 fl-1 ta' Diċembru 2006, jgħifieri anqas minn disa' xhur oħra, u għadu student.

Illi lanqas ma t-tieni premessa hi korretta peress illi ż-żwieġ tkisser irrimedjabbilment mingħajr ebda tama ta' rikonċiljazzjoni kaġun unikament tal-attriċi a bażi tal-Artikolu 40 tal-kapitlu 16 tal-Liġijiet ta' Malta.

Illi dwar it-tielet premessa ssir riferenza għall-ewwel eċċezzjoni u kwantu għar-raba' premessa, anke l-istess konvenut għandu tali awtorizzazzjoni legali, u d-dokumentazzjoni meħtieġa tiġi esebita fil-mument opportun.

Illi kwantu l-ewwel talba attriċi dina għandha tintlaqa' biss għal raġunijiet imputtabli esklussivament u unikament għall-aġir pwerili, immatur, u rresponsabbli tal-attriċi.

Kopja Informali ta' Sentenza

Illi t-tieni talba attriċi ma għandhiex aktar bażi legali għar-raġunijiet legalment ovvj, apparti mill-fatt li r-relazzjoni bejn E (dalwaqt 18) u l-għażiż missieru l-konvenut huma ottimi, kif dejjem kienu.

Illi t-tielet talba attriċi għandha tiġi assolutament miċhuda għar-raġunijiet legalment u fattwalment fondati, fosthom li l-attriċi hija *'full time' Staff Nurse* b'salarju ta' Lm5,801 bażiku fis-sena, u l-minuri huwa fuq l-għatba li jsir maġġorenni.

Illi r-raba' talba attriċi għandha tintlaqa' biss a favur il-konvenut u kontra l-attriċi, u l-ħames talba għandha tintlaqa' meħud in konsiderazzjoni li l-proprjeta' immobiljari kollha hija proprjeta' parafernali tal-konvenut.

Ili s-sitt talba għandha tintlaqa' u s-seba' talba ma għandha ebda bażi legali u fattwali *considerando* li d-dar konjugali hija proprjeta' parafernali tal-konvenut, apparti mill-fatt li ma hemm ebda raġuni legalment valida għala l-konvenut għandu joħroġ minn daru, meta l-unika persuna vjolenti u isterika ma hija ħadd ħlief l-attriċi. Illi għalhekk dina tal-aħħar għandha titkaxkar barra mid-dar proprjeta' parafernali tal-konvenut.

Illi l-konvenut jirreferi għall-kontro-talbiet tiegħu aktar 'l isfel.

Salvi eċċezzjonijiet oħra ulterjuri.

Illi l-konvenut ma għandux ibati ebda forma ta' spejjeż, la dawk ġudizzjarji u anqas extra-ġudizzjarji.

Illi l-konvenut jirreferi għall-affidavits tiegħu u jirriżerva l-kontro eżamijiet għall-affidavits li pprezentat l-attriċi.

Rat id-dikjarazzjoni maħlufa tal-konvenut u l-lista tax-xhieda.

Kopja Informali ta' Sentenza

Rat il-kontro-talba tal-konvenut C B pprezentata kontestwalment mal-eċċezzjonijiet tiegħu fejn ippremmetta:

Illi ż-żwieġ bejn il-kontendenti mfarrak irrimedjabbilment b'tortijiet unikament attribwibbli lill-attriċi.

Tgħid l-attriċi għala din l-Onorabbli Qorti ma għandhiex tordna, taqta' u tiddeċiedi illi:

1. Iż-żwieġ kontrattat bejn il-kontendenti nhar it-
_____ (*omissis*) mfarrak irrimedjabbilment mingħajr ebda tama ta' rikonċiljazzjoni, b'tortijiet unikament attribwibbli għall-attriċi, a bażi ta' artikolu 38 u 40 tal-Kapitolu 16 tal-Liġijiet ta' Malta;

2. Illi l-partijiet kontendenti għandhom jinfirdu legalment bl-obbligi ta' bejniethom bħala mizżewġin terminati a bażi u fid-dawl tas-sentenza ta' din l-Onorabbli Qorti;

3. Illi l-attriċi għandha tiġi ordnata tivversa manteniment adegwat għall-konvenut jekk ikun il-każ, *considerando* li ż-żewġ ulied illum ma jaqgħux aktar taħt l-obbligu legali li jigu mantnuti;

4. Illi d-dar konjugali _____ (*omissis*), bil-garaxx b'kollox magħha, għandha tiġi konfermata bħala proprjeta' parafernali tal-konvenut, u l-attriċi mogħtija żmien qasir u perentorju biex tivvaka mill-istess fond;

5. Il-konvenut jekk ikunu jridu l-għeżież uliedu jibqgħu jgħixu miegħu f'dan sakemm jixtiequ jew sakemm jieħdu l-istat tagħhom;

6. L-attriċi għandha tirriverti għal kunjom xubitha Schembri, a bażi tal-artikolu 62 tal-Kapitolu 16 tal-Liġijiet ta' Malta;

7. Il-komunjoni tal-akkwisti għandha tiġi likwidata u xolta b'mod illi kollox għandu jingħata lill-konvenut billi kollox sar b'ħidmietu unikament;

8. Illi *pendente lite* għandu jkun applikat kontra l-attriċi l-artikolu 46 tal-Kapitolu 16 għar-raġunijiet legalment u fattwalment fondati;

9. Illi għandu jkun applikat kontra l-attriċi l-effetti *in toto* tal-artikolu 48 (1) u (2) tal-Kapitolu 16;

10. Illi l-Qorti fid-diskrezzjoni tagħha għandha tapplika l-effetti tal-artikolu 51 sa 55A fil-kawża odjerna favorevolment għall-konvenut;

11. Illi l-Qorti fid-diskrezzjoni tagħha għandha tapplika l-effetti tal-artikoli 62A u 66 tal-Kapitolu 16 tal-Liġijiet ta' Malta;

12. Illi l-Qorti għandha tikkumpensa lill-konvenut għall-ħsarat kollha li kkaġunat l-attriċi fid-dar u garaxx, proprjeta' parafernali tal-istess konvenut;

13. Illi l-Qorti għandha tagħti kwalsiasi provvediment li jidhrilha xieraq u ġust li tagħti a bażi tal-kontro-talbiet hawn fuq intavolati mill-konvenut.

14. Illi l-konvenut ma għandux ibati ebda forma ta' spejjeż, la ġudizzjarji u anqas extra-ġudizzjarji, li għandhom jiġu sapportati fl-intier tagħhom mill-attriċi;

15. Illi l-attriċi qiegħda tiġi mħarrka in subizzjoni u għandha tkun rappreżentata minn kuraturi nominati jekk tibqa' kontumacċja fir-riġward ta' dawn il-kontro-talbiet.

Rat l-eċċezzjonijiet tal-attriċi rikonvenzjonata preżentata fit-3 ta' Mejju 2006 fejn eċċepiet:

Illi l-eċċipjenti taqbel illi ż-żwieġ ikkuntrattat bejn il-kontendenti, fit-_____ (omissis) tkisser irrimedjabbilment mingħajr ebda tama għal rikonċiljazzjoni, iżda dan għal raġunijiet imputabbli

unikament u esklussivament lill-konvenut rikonvenjent *stante* illi kien hu illi abbanduna d-dar matrimonjali sabiex imur jgħix mas-sieħba tiegħu, filwaqt illi rrenda ruħu ħati ta' adulterju, eċċessi, moħqrija u nġurji gravi, fil-konfront tal-esponenti.

Illi għal dak illi jirrigwarda t-tieni talba huwa ovvju li skond is-sentenza ta' dina l-Onorabbli Qorti l-partijiet għandhom jinfirdu legalment, *ai termini* tal-istess sentenza.

Illi t-tielet talba għandha tiġi miċħuda *stante* illi l-konvenut rikonvenjent iddekada mid-dritt tiegħu li jirċievi manteniment, *oltre* l-fatt illi huwa għandu żewġ pagi, senjatament dik ta' għalliem u dik li huwa jirċievi mill-lezzjonijiet tal-privat illi huwa jagħti b'mod regolari.

Illi r-raba' talba hija għal kollox infondata fil-fatt u fid-dritt u għandha tiġi respinta *stante* illi l-eċċipjenti tat kontribut finanzjarju kbir fuq il-fond matrimonjali, senjatament _____ (*omissis*), kif ukoll għamlet ħafna xogħol manwali, u dan kif ser jiġi ppruvat fil-mori tal-proċeduri odjerni.

Illi l-ħames talba apparti li hija bla ebda bażi legali, għandha wkoll tiġi miċħuda, *stante* illi wlied il-partijiet iridu jgħixu ma l-eċċipjenti kif *del resto* ilhom jagħmlu għal aktar minn sentejn wara li l-konvenut rikonvenjent għażel illi jistabbilixxi r-residenza tiegħu flimkien mas-sieħba tiegħu, senjatament F, u dan fil-fond _____ (*omissis*).

Illi għal dak illi jirrigwarda s-sitt talba l-eċċipjenti għandha d-dritt illi tagħzel hi jekk tridx illi tirriverti għal kunjom xubitha, *stante* illi ma hemm l-ebda raġuni għalfejn hija ma għandhiex iżżomm kunjom il-konvenut rikonvenjent, jekk hija tagħzel illi tagħmel dan.

Illi għal dak illi jirrigwarda s-seba' talba hemm qbil limitatament għall-fatt illi l-kommunjoni ta' akkwisti tiġi likwidata u xolta, b'dan illi pero' l-assi relattivi għandhom

Kopja Informali ta' Sentenza

jinqasmu bejn il-partijiet, kif trid il-liġi, u mhux jiġu assenjati lill-konvenut rikonvenjent.

Illi t-talbiet numru 8, 9 u 10, senjatament 'h', 'i' u 'j' għandhom jiġu respinti b'dan illi l-artikoli relattivi ndikati fl-istess talbiet għandhom jiġu applikati unikament u esklussivament kontra l-konvenut, illi bl-aġir abbużiv u illegali tiegħu wassal għat-tifrik taż-żwieġ ta' bejn il-partijiet u dan kif ser jirriżulta bl-aktar mod ċar mill-provi li ser jitressqu quddiem dina l-Onorabbli Qorti.

Illi għal dak illi jirrigwarda l-ħdax il-talba ma hemm l-ebda raġuni għalfejn l-eċċipjenti ma għandhiex iżżomm kunjom il-konvenut rikonvenjent, jekk hija tagħżel illi tagħmel dan.

Illi t-tnax il-talba (l) hija għal kollox infondata fil-fatt u fid-dritt u inveritjiera, b'dan illi għaldaqstant għandha wkoll tiġi miċħuda *stante* illi l-eċċipjenti qatt u fl-ebda ħin ma għamlet ħsarat fil-fond konjugali tal-partijiet.

Illi għar-raġunijiet imsemmija u kif ser jiġi ppruvat matul il-proċeduri l-kontro-talbiet tal-konvenut rikonvenjent għandhom jiġu respinti fl-intier tagħhom.

Illi għal dak illi jirrigwarda l-ispejjeż huwa l-konvenut rikonvenjent illi għandu jagħmel tajjeb għall-ispejjeż kollha relatati mal-kawża odjerna *stante* illi kien hu li wassal għat-tifrik taż-żwieġ b'dan illi t-talba (h) għandha wkoll tiġi miċħuda.

Illi l-añħar talba ma għandha l-ebda bażi legali u għandha tiġi miċħuda.

Salv eċċezzjonijiet oħra ulterjuri.

Rat l-affidavits preżentati mill-partijiet fosthom dawk tagħhom stess;

Rat id-digrieti tagħha li permezz tagħhom ġew nominati l-assistenti ġudizzjarji biex jisimgħu l-provi;

Kopja Informali ta' Sentenza

Rat ukoll il-verbali tas-seduti li saru quddiem l-Avukati msemija;

Rat id-digrieti l-oħra tagħha fir-rigward tal-manteniment u tal-esklużjoni mid-dar matrimonjali;

Rat in-noti ta' sottomissjonijiet tal-partijiet u l-verbal tas-seduta tal-24 ta' Mejju 2013 fejn il-kawża tħalliet għas-sentenza;

Ikkunsidrat:

Illi kif ġja' ngħad l-attriċi qed titlob is-separazzjoni mingħand żewġha l-konvenut għas-soliti raġunijiet; il-konvenut da parti tiegħu jaqbel li għandha tiġi pronunzjata s-separazzjoni iżda għar-raġunijiet imputabbli lill-attriċi, u ppropona da parti tiegħu kontro-talba fl-istess sens. Il-kawża naturalment kienet kontestata ħafna u peress li l-Qorti semgħet il-partijiet jixhdu diversi drabi qabel ma ppronunzjat uħud mid-digrieti ġja' msemija, u semgħethom ukoll in kontro-eżami, setgħet tara li l-partijiet irrispondew lil xulxin dwar l-allegazzjonijiet li għamlu fil-konfront ta' xulxin. Il-Qorti setgħet anke tinnota speċjalment fit-trattazzjoni skritta li l-aktar kwistjoni li kienet dibattuta kienet fir-rigward il-proprjeta' tad-dar konjugali. Il-Qorti għalhekk se tittratta l-vertenzi f'paragrafi għalihom. Fir-rigward tat-tfal illum dawn huma maġġorenni u temmew l-istudji tagħhom; kwindi m'hemmx lok għall-provvedimenti fir-rigward tagħhom.

TORT

Illi kif ġja' ngħad il-partijiet iwaħħlu f'xulxin għat-tifrik taż-żwieġ. Biex il-Qorti tagħti idea ta' x'wassal għat-tifrik taż-żwieġ se tirriproduċi l-affidavits tal-partijiet preżentati fi stadju bikri tal-kawża.

Illi l-attriċi fl-affidavit tagħha tgħid hekk:

Responsabbilta' għas-separazzjoni

“Jiena u C iżżewwiġna fit-_____ (omissis), u issa ilna miżżewġa għal tlieta u għoxrin (23) sena. Qabel ma żżewwiġna aħna domna tmien (8) snin għarajjes.

C minn dejjem kien bniedem egoist ħafna u tiegħu biss kien tajjeb, u dan anke waqt l-għerusija. Jiena qatt ma stajt niftaħ ħalqi fir-relazzjoni ta' bejnietna, għaliex ma kienx jagħti widen għal dak illi kont ngħid jien. C huwa bniedem pussessiv ħafna u paranoid ukoll, fis-sens illi ma jafda lil ħadd. Fil-fatt aħna qatt ma kellna ħbieb, u konna nkunu dejjem waħedna.

Waqt it-tmien (8) snin ta' għerusija, kien hemm diversi drabi fejn jiena kont ser nitlaq lil C, iżda hu kien dejjem jhedded illi jekk nagħmel hekk, huwa kien ser jikkommetti suwiċidju. Għalhekk jiena dejjem kelli nibqa' miegħu, għaliex naturalment kont nibza' mit-theddid tiegħu.

Jiena ma' C ma kontx inħossni komda, għaliex hu ma kienx jafdani, u dan mingħajr l-ebda raġuni, għaliex jiena dejjem irrispettajt. Kien ossessjonat u kien ikun irid jara ma' min sejra xogħol, fi x'ħin kont nispiċċa u lil min kont inkellem fuq il-post tax-xogħol. Il-libsa tat-tieg saħansitra ried jaraha qabel l-okkażjoni u ġarrabha hu stess, sabiex żgur ma mmurx għand in-nies.

Sa mill-bidu taż-żwieġ C ma riedx illi jiena naħdem u noħroġ mid-dar. Kelli saħansitra nirriżenja mix-xogħol tiegħi bħala nurse. Lanqas għand tal-grocer ma kien iħallini nitkellem. Hu ried illi jiena nkun dejjem id-dar u ma jkolli kuntatt ma' ħadd. Il-ftit illi ħdimt kien meta miet missieru u kont ħdimt biss għal perjodu qasir.

C kien paranoid ħafna fis-sens illi anke jekk kont immur nipprova xi ħwejjeġ f'xi ħanut, hu kien ikun irid jidħol miegħi sabiex jiċċekja c-changing room u jara li ħadd ma kien qed jarani. Jekk kont immur għal xi vista ġewwa l-isptar St. Luke's, hu kien ikun irid tabiba mara u kien ikeċċi lill-istudenti u kien ikun irid jibqa' miegħi bilfors. Kien pussessiv ferm u għandu inferiority complex kbira.

Fiz-żwieġ jiena dejjem ħassejtni abbużata fis-sens illi kont użata u qatt ma kont maħbuba. Qisni għal C jiena kont hemm minflok ommu sabiex insajjarlu, naħsel il-ħwejjeġ u nżomm id-dar nadifa. Għal żmien twil pero' żammejt kollox ġo fija, għaliex kont nibża' nitkellem, sabiex ma jitħassarx iż-żwieġ.

C kien 'cold' ħafna miegħi. Meta kien ibusni kien qisu qed ibus il-ħajt. Anke fil-ħajja ntima ta' bejnietna huwa ma kienx jirrispettani, fis-sens illi dejjem kien iqis biss illi jissodisfa lilu nnifsu. Ġieli qattajt iljeli nibki, filwaqt illi huwa kien joqgħod jara l-films tal-pornografija. Din it-tip ta' ħajja baqgħet sejra matul il-ħajja miżżewġa tagħna. Jiena kont inħossni qisni oġġett użat. Darba minnhom, u ċjoe' xi sena u nofs wara ż-żwieġ jiena saħansitra qbadt lil C bla ħwejjeġ fil-ġnien tad-dar, jagħmel ċertu mossi ma' wizžu, u ċjoe' 'goose'. Jiena dik il-ġurnata lanqas ridt nemmen dak illi kont qed nara. Meta kkonfrontajtu C kien innega u dan għalkemm jiena kont qbadtu fil-fatt. Mhux l-ewwel darba li kont ninzel isfel bil-lejl u nsib lil C quddiem it-television jimmasturba.

Kemm il-familjari tiegħi, kif ukoll ta' C, qatt ma ħassewhom komdi jiġu d-dar tagħna għaliex C kien jagħmel affarijiet illi bihom kien jurihom illi huma kienu jdejquh. Meta kienu jiġu jarawna, C kien jew joħroġ barra jew jaqla' xi kwistjoni. Kienu baqgħu jiġu biss, b'rispett tiegħi u tat-tfal.

It-tifla, u ċjoe' D, twieldet wara sena miż-żwieġ. Jiena kont ħsibt illi issa li kellna familja bit-tfal, C kien ser jirrangà u l-affarijiet ta' bejnietna kienu ser imorru għall-aħjar, iżda malajr indunajt kemm kont żbaljata. Meta t-tifla kellha tliet snin u nofs, jiena xtaqt illi jkollna wild ieħor, sabiex ma nħallix lit-tifla waħedha, iżda C ma kienx qabel. C ma ridx aktar tfal u kien biss sforz kemm bkejt u sfurzajt jiena, li mbagħad kellna lit-tifel E.

C kien moħħu biss biex jiġri 'l barra mid-dar u l-preżenza tiegħu fil-familja qatt ma nħasset, la miegħi u lanqas mat-tfal. Meta t-tfal bdew imorru l-iskola kont nitolbu jiġi l-

parents day miegħi, iżda hu qatt ma gie. Qatt ma taha każ tal-iskola u tal-iżvilupp tal-istess uliedu.

C kien joħroġ ħafna u jdum barra, iżda qatt ma kien jgħidli fejn kien imur. Dak iż-żmien aħna ma kellniex mobiles u għalhekk jiena kont inħossni mitlufa u kont dejjem nispiċċa waħdi mat-tfal.

C baqa' ma ħallinix immur lura naħdem u lanqas kien iħallini nsuq. Dejjem kien iwaqqafni milli nagħmel dan u dan għalkemm jiena kelli l-liċenzja tas-sewqan. Kont qisni maqfula ġo gaġġa u ma kelliex drittijiet, bħala l-mara tiegħu. Jiena qatt ma stajt nitkellem u l-affarijiet kienu dejjem isiru kif ried hu. Għalhekk ma stajt qatt nikkomunika miegħu. Meta kont nagħżel il-ħin ta' fil-għaxija sabiex nitkellem ma' żewġi, hu kien jgħidli li jiena dejjem bil-problemi u ma kienx itini ċans inkellmu. Jiena għixt ħajja miżżewġa nħossni qisni s-seftura ta' żewġi. Qatt ma eżistew kumplimenti jew birthdays. Lanqas rigal jew tal-anqas kartolina ma kont nirċievi mingħandu. Barra minn hekk lanqas qatt ma konna noħorġu nieklu jew naraw xi film flimkien. Ma konniex noħorġu lanqas bħala familja mat-tfal. Kien jippreferi joqgħod waħdu milli jqatta' ħin miegħi u mal-istess uliedu. Fit-tliet darbiet illi sifirna, f'dawn it-23 sena, C dejjem qalli li jixtieq jibqa' barra minn Malta u ma jigix lura u jqatta' ħajtu jdur minn post għall-iehor, waħdu. C dejjem pprova jeħles mir-responsabbiltajiet tiegħu bħala raġel miżżewweġ u bħala missier.

Sakemm it-tfal kienu għadhom żgħar, jiena kont insofri kollox waħdi sabiex żgur ma nkissirx familja u kont naċċetta kollox għalkemm dejjem bi tbatija kbira. Iżda meta t-tfal bdew jikbru, C beda' jagħmlilhom ħajjithom infern, għaliex beda jaġixxi magħhom kif kien jaġixxi miegħi u għalhekk sar pussessiv fuqhom ukoll. It-tfal ma setgħu jaċċettaw b'xejn dan l-atteġġjament ta' missierhom. Lit-tifla ma kien iħalliha tagħmel xejn waħedha, lanqas il-proġetti tal-iskola u tal-universita'. Dak iż-żmien it-tifla kienet għalqet tmintax (18) u t-tifel kellu tlettax (13).

Is-sitwazzjoni ta' bejnietna baqgħet sejra dejjem għall-agħar sakemm fl-aħħar ir-relazzjoni tagħna tkissret għal kollox, meta C beda jiffrekwenta lil ċertu tfajla, ċjoe' lil F.

Nispjega li C huwa għalliem fi skola tal-Gvern u in oltre huwa jagħti l-lezzjonijiet tal-privat. Xi zmien ilu C kien iddeċieda li jibda jagħmel xi xogħol volontarju ġewwa r-Razzett tal-Ħbiberija. Maż-żmien waqt illi kien jagħmel dan ix-xogħol, u senjatament f'Novembru tas-sena 2002, huwa ltaqa' ma' ċertu F, li dak iż-żmien kellha sbatax-il (17) sena u kienet residenti ġewwa 'Dar Fejda'. Din it-tfajla kienet tintbagħat kull nhar ta' Tnejn għal Occupational Therapy ġewwa r-Razzett tal-Ħbiberija u kien hemm illi hija ltaqgħet mar-raġel tiegħi. Minn hemm bdiet tiżviluppa ċertu ħbiberija, li fl-aħħar wasslet sabiex tkissret għal kollox iż-żwieġ ta' bejni u bejn C.

Jiena bdejt ninnota li din it-tfajla kienet il-ħin kollu ċċempel lil C fuq il-mobile. Fi zmien il-Milied jiena s-soltu kont immur ngħin lil C, ġewwa l-fiera tar-Razzett tal-Ħbiberija, iżda fis-sena 2002 huwa ma riednix immur u minflok ħa lil F miegħu. Lili beda jibdilni bil-mod il-mod.

Wara li ltaqa' ma' F, C beda jaqla' argument fuq kull ħaġa ta' xejn meta kien jiġi d-dar. Lili u lit-tfal beda jarana żejda u kien jara x'jagħmel, sabiex jaqla' ħafna storbju u kwistjonijiet.

Il-ħin illi C kien iqatta' ġewwa r-Razzett tal-Ħbiberija beda jidied bil-mod il-mod. F'Diċembru tas-sena 2002, C ħadni għal party illi kien ġie organizzat ġewwa r-Razzett. Għal dik l-okkażjoni C kien saħansitra ġġieled ma' Nathan Farrugia, li jieħu ħsieb l-imsemmija Fondazzjoni, u dan sabiex jistieden lil F għall-party nonostante l-fatt illi hija ma kienetx membru tal-istaff, iżda biss klijenta. C kien irnexxielu b'xi mod jew ieħor idañhal lil F u kien fil-fatt qatta' l-ħin kollu magħha matul il-party, filwaqt illi lili ħallieni waħdi.

Finalment, fil-fatt, C kien ġie mitlub jieqaf mix-xogħol illi kien qed jagħmel ġewwa r-Razzett tal-Ħbiberija. Wara dan

il-party, F kienet stiednet lil C sabiex imur Fejda u fil-fatt hu kien mar magħha.

Fis-Sajf tas-sena 2003, C baqa' dejjem isemmi lil F u hi kienet il-ħin kollu ċċempillu. C kien iwassalha wkoll mir-Razzett tal-Ħbiberija sa Fejda, fejn kienet toqgħod. Maż-żmien C beda wkoll jamministralha l-flus tagħha u s-sitwazzjoni baqgħet dejjem sejra għall-agħar.

Fis-sajf tas-sena 2003, meta F għalqet tmintax (18) u ħarġet minn Fejda, C ha f'idejh li jsbilha flat u mpjieg, kif ukoll ħa ħsieb illi F tagħmel ħbieb godda. C kien sabilha appartament ġewwa Marsaskala u dan għalkemm ta' Dar Fejda riedu li tkun San Pawl il-Baħar, sabiex tkun ħdejn it-tfaliet l-oħra.

Jiena lil C kont ngħidlu sabiex ma jmurx għand F waħdu, iżda miegħi jew mat-tfal. Pero' huwa qatt ma kien jisma' minni u kien jagħmel li jrid mingħajr ma kien jagħti każ ta' dak illi kont inħoss jien. Sa dak iż-żmien jiena kont qed nipprova nikkonvinċi lili nnifsi li C kien qed jgħin lil din it-tfajla. Pero', maż-żmien indunajt illi kien hemm aktar minn hekk bejniethom u fil-fatt baqgħu dejjem jikbru l-problemi ta' bejniethom.

C ried illi jmur il-flat ta' F kuljum preċett fis-Sajf tas-sena 2003. Jekk konna noħorġu, kien ikun iridha magħna. Saħansitra ssuġġerixxa li ntuha kamra fid-dar tagħna. C ipprova saħansitra wkoll ilaqqat lil F mat-tifla tagħna, li min-naħa tagħha ma riedetx taf b'F, għaliex kellha sens biżżejjed sabiex tara x'kien qed jgħri.

Jiena kemm-il darba rajt il-karozza ta' C quddiem il-flat ta' F u dan fil-ħin illi suppost kien ikun l-iskola. F wkoll dejjem riedet illi C ikun magħha. Kienet tibgħatlu ħafna messaġġi fuq il-mobile u qbadtha wkoll f'ħafna gideb. Darba baqgħet messaġġ lil C fejn qaltli li kienet instamtet u meta morna għaliha sibna li fil-fatt ma kellha xejn. Riedet biss illi C imur għandha. Kienet tara x'tagħmel sabiex C imur għandha u b'hekk joqogħdu flimkien.

Kopja Informali ta' Sentenza

C iggennen fuq F. Tbellah għaliha. Kien saħansitra joqgħod itellagħlha saqajha fuq is-sufan, u kien u fil-fatt għadu sa llum, jagħmel kollox għaliha.

Għal C, F saret kollox u hi biss teżisti f'ħajtu. C ittraskura lid-dar u lill-familja. Minn fil-għodu sa fil-għaxija, l-attenzjoni tiegħu kienet u għadha biss fuq F.

Minn Settembru 2003, is-sitwazzjoni baqgħet sejra għall-agħar. Niftakar illi f'okkażjoni partikolari jiena kont rajt lil F ma' żewġi fil-karozza u dan fil-ħin tal-iskola, fejn suppost ir-raġel kien qed jaħdem, peress illi huwa għalliem.

Lili, missier F stess, illi bħalissa jinsab l-Awstralja, kien staqsieni jekk kienx hemm xi ħaġa bejn żewġi u bintu għaliex anke hu kien innota li kien hemm wisq kunfidenzi bejniethom.

Fil-frattemp C xtara computer lil F u beda jmur għandha kuljum fil-għaxija sabiex, skond hu, jgħallimha l-computer.

Il-problemi komplew jizdiedu f'Diċembru 2003, meta jiena nsistejt illi mmur ma' C fit-tieni flat illi huwa kien sab għal F, iżda F ma riditnix għaliex riedet illi C imur għandha waħdu. Jiena dik id-darba pero' kont insistejt ma' C u mort miegħu. F ħasbet illi C kien sejjer waħdu u meta wasalna sibtha liebsa ħwejjeġ ferm provokattivi u saħansitra kellha xemgħa tal-fwieħa tixgħel fil-kamra tas-sodda tagħha.

F'dik l-okkażjoni jiena u C konna morna ċ-cinema flimkien, u C saħansitra kien ġab lil F magħna u ried bilfors ipogġi bejni u bejnha. F'nofs il-film F ħarġet tigri 'il barra u C qabad, qabiżni, u ħareġ jigrri l-barra warajha. Meta kkalmajt ffit jiena ħriġt u sibt lil F mal-ħajt u lil C mgħannaq magħha jżiegħel biha. Meta kkonfrontajtu, minflok qabeż għaliha, C beda jgħidli li jiena ma kontx nirrispetta lil F.

Wara ffit F telqet tigri u C telaq warajha u lili ħallini waħdi. Kien biss wara ħafna li C ġie għaliha u aċċettajt illi mmur

miegħu lura d-dar. Fil-karozza F baqgħet tgħajjarni u C baqa' jzomm magħha.

Fil-25 ta' Jannar 2004, u ċjoe' fil-birthday tiegħi, F ċemplet lil C fis-sagħtejn ta' fil-għodu (2:00 a.m.) u hu ħareġ mis-sodda dak il-ħin u mar il-flat tagħha sabiex jeħodha Għawdex mal-ewwel vapur. Ma ġiex lura qabel is-sitta ta' fil-għaxija (6:00 p.m.) u dan kien fil-birthday tiegħi. Lili ħallieni ġurnata waħdi u mnalla kienu t-tfal illi ħarġuni. L-għada C stqarr miegħi li mill-weekend ta' wara, hu kien ser jibda joħroġ regolari ma' F u mhux miegħi.

Fil-fatt il-ġimgħa ta' wara dan l-incident, C ħadni San Anton fejn qalli li meta żżewwiġni hu kien għamel żball u li fil-fatt qatt ma ħabbni. Qalli wkoll illi f'qalbu kellu lil F. Qalli sabiex ma naqlax ġlied bejnietna. Talabni wkoll noqgħod id-dar nieħu ħsieb it-tfal u li hu kien lest illi jtini l-paga kollha jekk inħallih noħroġ ma' F. Dik il-ġimgħa jiena kien tani heart attack peress illi jiena nbati minn Aortic Valve Stenosis illi tfigħer illi għandi valve dejjaq tal-qalb – difett fil-main artery. Kelli chest pains kbar bl-inkwiet illi kelli, in vista ta' dak illi kien qalli C, u fil-fatt kont taħt il-kura ta' Dr. Cacciattolo.

Għalhekk f'Jannar tas-sena 2005 jien mort l-Aġenzija Appoġġ għall-għajnuna u sussegwentement bdejt il-proċeduri għas-separazzjoni, għaliex jiena ma kontx lesta illi noqgħod u naċċetta dawk l-affarijiet illi kien ippropona C.

Fil-frattemp, jien u C bqajna ngħixu fid-dar matrimonjali u għalhekk stajt nibqa' ninnota x'kien qed jagħmel. It-telefonati ma' F ma kienu jaqtgħu xejn, u għamel ġimgħa sħiħa fil-vakanzi ta' l-Għid il-ħin kollu għandha.

Barra minn hekk C beda joħroġ magħha anke fil-għaxija ġewwa Paceville tant illi diversi nies rawh ġewwa diversi bars, fosthom Havana, kif ukoll iċ-ċinema tal-Qawra u fil-karozza. Sadanittant, baqa' jċempilli missier F sabiex jistaqsi għalfejn F kienet qed tmur Għawdex għandhom mar-raġel tiegħi biss.

Barra minn hekk C beda jnaqqas mill-manteniment illi kien itini u lit-tfal qatagħhom minn ħajtu kompletament. Beda joħroġ fis-siġħat bikrin ta' fil-għodu u lit-tifel saħansitra qallu sabiex meta jikber ipoġġi u mhux jiżżewweġ, kif għamel hu. Darba wkoll bagħat messaġġ lit-tifel, liema messaġġ kellu jmur għand F, fejn fih kien hemm miktub ħafna affarijiet ta' mħabba. Jiena wkoll qrajt diversi messaġġi fuq il-mobile tar-ragel, fosthom "you're my love, you're my only love" u li kienu ndirizzati lil F. Lit-tifla, u ċjoe' lil D qallha wkoll "teħodhiex bi kbira x'qed nagħmel jien ... għad jibdle il-partner tiegħek ukoll". Hija G kien saħansitra ħa lil C għal counselling iżda kollox safa fix-xejn. Kien mar għand ċertu H, counsellor ta' Kana, iżda kien kollu ta xejn għaliex C ma riedx jirranġa s-sitwazzjoni ta' bejnietna, għalkemm jiena kont lesta li naħfirlu jekk jibdel ħajtu.

Il-familjari ta' C stess ma jridux jafu bih, minħabba dak illi kien għamel lili u lil uliedna. Ma jistgħux jaċċettaw l-aġir irresponsabbli tiegħu u l-mod li bih huwa farrak il-familja tagħna.

Fil-fatt maż-żmien C sar saħansitra vjolenti miegħi u kien hemm diversi okkażjonijiet fejn huwa refa' jdejh fuqi, tant illi kelli nagħmel ukoll rapporti mal-għassa tal-Pulizija u kelli ningħata wkoll kura medika. F'dan ir-rigward qed nannetti ċ-ċertifikat mediku relattiv datat 20 ta' Lulju 2004, illi qed jigi mmarkat bħala Dok. "A".

Kura u Kustodja tal-minuri E

Jiena nħoss illi l-kura u kustodja ta' ibni E, illi għandu sittax-il (16) sena, għandha tiġi fdata unikament u esklussivament f'idejja għaliex kont jiena illi dejjem ħadt ħsieb lil uliedi, filwaqt illi C abbanduna lill-familja u kien għal kollox assenti mhux biss fil-ħajja tiegħi, iżda wkoll ta' wliedna.

C ma għadux jgħix id-dar u ħafna mill-effetti personali tiegħu ma humiex id-dar lanqas. Huwa la jiekol u lanqas jinħasel id-dar. C dejjem barra jkun u għadu sal-lum ikun dejjem fil-kumpanija ta' F. Jiena ma nhossx illi ibni għandu jiġi espost għal dawn l-affarijiet, partikolarment tenut kont

tal-eta' ta' ibni u l-eta' ta' F. Barra minhekk, wiehed irid jieh u in kunsiderazzjoni wkoll ix-xewqat tat-tifel, b'dan illi kwalunkwe access ghandu jigi eżercitat skond ix-xewqat ta' ibni.

Manteniment

Permezz ta' digriet datat 22 ta' Marzu 2005, C gie ordnat iħallas manteniment ta' sittin Lira Maltin (Lm60.00) fix-xahar għall-minuri E. Pero' sa minn dak iż-żmien 'l hawn, kien hemm diversi drabi fejn C ma kienx puntwali u fil-fatt ma bediex iħallas minn Marzu 2005, skond id-digriet, iżda biss minn Ġunju tas-sena 2005.

Ngħid illi E jgħix miegħi, ma jaħdimx u għadu student u għalhekk jiddependi kompletament fuqi. Għalhekk bil-manteniment fuq imsemmi jiena ma nistax inlaħħaq mal-ispejjeż kollha ta' wliedi u tal-familja. Fil-fatt, D wkoll għadha qed tistudja u għalhekk għadha wkoll tiddependi fuqi.

Inżid ngħid ukoll illi jiena għandi problemi serji ta' saħħa, kif jistgħu jikkonfermaw it-tobba stess illi qiegħda taħt il-kura tagħhom.

C jaħdem bħala għalliem ġewwa l-iskola St. Joseph Lyceum, Corradino, u għandu introjtu ta' ċirka Lm600.00 fix-xahar. Barra minn hekk huwa jagħti wkoll il-lezzjonijiet tal-privat xi tliet darbiet fil-ġimgħa, b'żewġ sessions kull darba.

Għalhekk, in vista taċ-ċirkostanzi, nħoss illi C għandu jħallas manteniment adegwat għalija u għal uliedu li del resto qed jgħixu miegħi u qed nieħu ħsiebhom jien.

Kommunjoni tal-Akkwisti

Bħala proprjeta' immobbli hemm id-dar matrimonjali u ċjoe' _____ (omissis), kif ukoll żewġ garaxxijiet illi jagħtu mad-dar. Ngħid illi meta konna għarajjes jiena xtaqt illi nibqa' ngħix ġewwa _____ (omissis), fejn kont ngħix meta kont żgħira, flimkien mal-familja tiegħi. Għalhekk, meta bdejna nippjanaw illi niżżewġu, jiena u C bdejna nduru għall-proprjeta', bl-għan

illi l-istess proprjeta' tkun id-dar matrimonjali tagħna, meta niżżewġu.

Fil-fatt, ġewwa _____ (omissis) konna rajna dar lesta kif ukoll biċċa art, iżda lil C ma għoġbuhx, għaliex C xtaq art ikbar minn dik illi konna rajna.

Ħabiba tiegħi, ċjoe' I, kienet qaltli li kien hemm ċertu J minn Ħaż Żebbuġ illi kellu ħafna artijiet u għalhekk kienet qaltli sabiex immorru nsaqsu lilu peress illi kienet taf illi konna qed infittxu post flimkien sabiex niżżewġu u mmorru noqogħdu fih.

Jiena kont għidt lil C b'dak illi kienet qaltli l-ħabiba tiegħi, u fil-fatt jiena u C konna morna Ħaż Żebbuġ u sibna lill-kuntrattur, u ċjoe' lis-sid tal-artijiet. Jiena u C konna morna flimkien. Dan J semmilna art ġewwa Ħal Tarxien u jiena u C morna narawha flimkien. Għoġbitna u għalhekk iddeċidejna li nixtruha sabiex nibnu fuqha d-dar matrimonjali tagħna. Il-ħsieb tagħna dejjem hekk kien. Ma' dina l-art konna xtrajna biċċa art oħra tmiss magħha, mingħand sitt aħwa Scicluna minn Ħal Tarxien. Il-konvenju għamilnih fil-bidu ta' April tal-1997 u f'dan ir-rigward ser jiġu esebiti d-dokumenti relattivi matul il-proċeduri. Ir-raġel ta' oħti, ċjoe' K, kien xhud fuq il-konvenju u fuq il-kuntratt u kien ukoll wieħed mill-bennejja li bnewna d-dar matrimonjali.

Jiena u C konna deherna flimkien għall-kuntratt illi kien sar man-Nutar George Bonello Depuis. Jiena u C konna qed nixtru l-art bl-għan illi fuqha tinbena d-dar matrimonjali. L-art kienet tiswa erbat elef Lira Maltin (Lm4,000). Dak iż-żmien jiena u C konna għadna kif bdejna naħdmu u għalhekk ma kellniex flus sabiex inħallsu l-erbat elef Lira (4,000) kollha kemm huma. Lanqas C ma kellu daqshekk flus u għalhekk minflok ħadna self, omm C kienet silfitna elfejn Lira Maltin (Lm2000). Għalkemm jiena ma kontx iffirmajt il-kuntratt għax-xiri tal-art, għaliex C ried illi jidher hu, jiena dak iż-żmien kelli fiduċja kbira f'C u qatt immaġinajt illi kien ser jipprova jidħak bija. Fil-fatt jiena kont naf illi in ogni każ kien għad fadal nibnu dar sħiħa u jiena kont ser noħroġ

flus daqs C jekk mhux iktar minnu, sabiex nibnu d-dar illi fiha konna ser inkabbru l-familja tagħna. Qatt ma bsart f'mitt qamar illi C ma semminiex sabiex imbagħad japprofitta ruħu minni jipprova jaqtagħni kompletament mid-dar matrimonjali.

Il-kuntratt finali fuq l-art kien sar f'tit wara l-konvenju u hekk ki xtrajna l-art, jiena u C bdejna naħdmu flimkien sabiex nibnu d-dar tagħna. L-ewwel konna morna għand il-Perit, imbagħad bdew ix-xogħlijiet. Sabiex isir dan jiena kont nagħti il-paga kollha tiegħi lil C u dan għal snin sħaħ qabel ma żżewiġna. Ngħid għalhekk illi d-dar bnejniha flimkien u ħriġna l-istess ammonti ta' flus sabiex inlestu d-dar matrimonjali tagħna. Ngħid ukoll illi barra li ħriġt il-flus għad-dar, jiena għamilt ukoll ħafna xogħol, fis-sens illi kont naħdem ħafna fuq il-post ma' C u għamilt ħafna xogħol manwali u sagrafiċċji kbar sabiex titlesta d-dar. Jiena kont naf illi l-ftehim bejni u bejn C kien dejjem illi dik kienet ser tkun id-dar tagħna u għalhekk għamilt ħilti kollha sabiex ikollna post sabiħ.

Fil-fatt wara ż-żwieġ aħna bqajna nagħmlu diversi xogħlijiet fosthom ukoll xogħlijiet strutturali, inkluż kamra fuq u kamra isfel. Barra minn hekk xtrajna l-għamara għal god-dar kemm qabel kif ukoll matul iż-żwieġ u dan dejjem għamilnih flimkien. Fil-fatt dejn qatt ma kellna u qatt ma ħadna loans għaliex dejjem ħriġna l-flus flimkien. Mingħajr l-għajnuna finanzjarja tiegħi C ma kien jasal qatt, bil-paga tiegħu biss, jibni u jlesti d-dar illi għandna illum.

Għalhekk id-dar matrimonjali għandna sehem indaqs fuqha, għaldaqstant ir-rikavat mid-dar matrimonjali għandu jinqasam nofs bin-nofs bejnietha.

Għal dak illi jirrigwarda l-mobbli ngħid illi fosthom hemm xi vetturi. Fil-fatt, nispijega li meta konna għarajjes jiena kont tajt lil C is-somma ta' disa' mitt Lira Maltin (Lm900) sabiex jixtri l-ewwel karozza tiegħu, li nxtrat mingħand ħu C stess, ċjoe' L B. Dik il-vettura, ċjoe' Morris 1100, matul iż-żwieġ inbidlet u C daħħal _____ (omissis), li għandha n-numru ta' registrazzjoni _____ (omissis). Barra

minn hekk għandha wkoll vettura oħra, ċjoe' _____ (omissis), bin-numru ta' reġistrazzjoni _____ (omissis), mixtrija wkoll fiż-żwieġ. Hemm ukoll _____ (omissis) li issa għaddiet għand it-tifla tagħna D u fil-fatt diġa' sar it-transfer relattiv u t-tifla diġa' għamlet diversi spejjeż fuq l-istess vettura.

Jiena u C għandna wkoll diversi funds, senjatament La Vallette Funds SICAV plc, Aberdeen Global Funds u Vilhena Funds, illi lkoll saru matul iż-żwieġ u li għalhekk għandhom jinqasmu ugwalment bejni u bejn C.

Hemm ukoll life policies f'ismi kif ukoll f'isem ir-raġel, b'dan illi għalhekk jiena nixtieq illi kull parti żżomm dik il-polza t'assikurazzjoni reġistrata f'isimha.

Hemm ukoll polza t'assikurazzjoni mal-Middle Sea Valletta Life Assurance Company Limited fuq it-tfal tagħna."

Illi min-naħa tiegħu il-konvenut fl-affidavit tiegħu xehed hekk:

"Jiena C B ser nibda dan l-affidavit tiegħi billi ngħid illi jiena għandi ħafna materjal imħejji imma ma stajtx nipprezentah il-Qorti għar-raġuni sempliċi li l-mara tiegħi, l-attriċi, nhar it-13 ta' Marzu 2006, meta deherna għall-ewwel darba quddiem din il-Qorti Ċivili: Sezzjoni tal-Familja, ma kienetx għadha rċieviet in-nota tal-eċċezzjonijiet u l-kontro-talbiet tiegħi u minn investigazzjoni li jiena għamilt, dana jidher illi rċevietu proprju f'dawn l-aħħar granet billi l-konsulent legali tiegħi għarrafni li l-attriċi kienet il-Qorti f'jum l-Erbgħa, 3 ta' Mejju, 2006, biex tiegħu l-gurament fir-rigward tan-nota tal-eċċezzjonijiet tagħha għall-kontro-talbiet tiegħi, u allura nifhem illi dan ifisser li l-attriċi għet issa notifikata bin-nota tal-eċċezzjonijiet u l-kontro-talbiet tiegħi, u jiena għad irrid nistudja u nevalwa x'tenniet l-attriċi fin-nota tal-eċċezzjonijiet u d-dikjarazzjoni guramentata tagħha għall-kontro-talbiet tiegħi. U għalhekk għadni m'inix f'qagħda li nipprezenta l-

materjal kollu li għandi m'hejji qabel ma nikkonferma dak illi tenniet bil-ġurament l-attriċi biex jiena nkun nista' nwegibha fid-dettall u ma noqgħodx naħli lil din l-Onorabbli Qorti ħafna ħin prezzjuż permezz t'affarijiet li jiġu ripetuti imma aktar elaborati, għar-raġunijiet li qed insemmi.

Ida dan l-aħħar kont jien li wasalli rikors da parti tal-attriċi li huwa mimli ineżattezzi billi l-avukat tiegħi qalli li ċertu kliem li jitqies indekoruż ma nistax nużah f'dokumenti tal-Qorti u jiena l-Qorti nirrispettaha, imma skrupolożament avolja l-avukat tiegħi fil-parametri ta' emerġenza li jiena rċevejt ir-rikors tagħha, u spjegajt li n-notifika ma kienetx waħda valida, allura l-avukat tal-fiduċja tiegħi ħadli ħsieb il-faži t'emerġenza li kienet tirrigwarda dak ir-rikors li nifhem li din l-Onorabbli Qorti tista' tagħti deċiżjoni dwaru anke f'jum il-Gimgħa, 5 ta' Mejju, 2006 stess f'seduta stante quddiem il-Qorti, imma nifhem ukoll li qabel ma tingħata xi deċiżjoni jiena għandi ndaħħal att fir-Registru ta' din il-Qorti ġuramentat minni li jwieġeb paragrafu paragrafu, punt punt għall-kontenut tar-rikors tal-attriċi, u dak issa li jiena sejjer nagħmel billi nirreferi għall-paragrafi kif hemm fir-rikors tal-attriċi u jiena nwieġeb għalihom f'dan l-affidavit, f'paragrafi differenti li naturalment ikollhom in-numru tat-turn tagħhom skond kif jiprogridixxi dan l-affidavit.

Illi l-esponent C B qed jirrisjedi fid-dar matrimonjali flimkien ma' wliedu D u E. Illi dejjem assumejt ir-responsabilitajiet tiegħi ta' missier u dejjem tajt l-għajnuna kollha mistenna minni lil uliedi kull meta kien hemm il-bżonn, sia morali u sia finanzjarja, kopji mmarkati bħala Dokument A u B.

Kwantu għad-dokument A li għadni kif indikajt dana jirreferi għall-aspett finanzjarju li għaddejt lit-tifla tiegħi D li illum għandha tnejn u għoxrin sena, minn Frar tal-2004 sa Marzu tal-2006, u dan irriversajt u ħallastilha spejjeż fuq karożza u affarijiet li jammontaw għal elf, erba' mija u wieħed u għoxrin

lira. Id-dokument B huma daww I-affarijiet li jiena ħallast a favur tat-tifel tiegħi E li illum daqt jagħlaq tmintax-il sena u dawn bdew minn Frar tal-2004 sa April tal-2006, u hawnhekk telgħet is-somma ta' elf, mitejn u erbgħa u tmenin lira. Dawn ħallast affarijiet ta' spejjeż ta' computers u kulma kellu bżonn it-tifel minn żmien għal żmien.

Illi jiena, C B, qatt ma stqarrejt fil-konfront tal-attriċi A B, li "lilek qed numbrak, inti m'għadekx f'qalbi, hemm ħaddieħor f'qalbi u F kollox għalija", u dan kif stqarret hi fir-rikors li għamlet b'urġenza tas-6 ta' April 2005 f'paragrafu numru 4.

Illi jiena C B qatt ma stqarrejt ukoll fil-konfront ta' ħu I-konvenuta, senjament G, li għandi lil ħaddieħor f'qalbi, ukoll li għamlet fir-rikors tagħha tas-6 ta' April tal-2005 fil-paragrafu 5.

Illi jiena, C B dejjem nirritorna d-dar _____ (omissis) ħlief għal tmiem il-gimgħa li ġieli mmur camping. Id-dar ma nistax noqgħod waħdi mal-konvenuta għax tibda l-intimidazzjoni b'tisbit ta' bibien u tfiegħ ta' oġġetti.

Illi mhux kif ikkwotat I-attriċi fir-rikors tas-6 ta' April, ħwejġi għadhom kollha fid-dar matrimonjali u jinsabu fil-kamra ta' fuq quddiem it-taraġ fejn jiena norqod kuljum u fuq ir-raff tal-garage fil-kaxxi u I-boroz li poġġieħom il-konvenuta stess xi sena u nofs ilu meta tefgħet kollox għal isfel. U hawn għandi r-ritratti li ser nesebixxi wkoll, fejn għandi tmien ritratti li juru dak kollu li għadni kemm għidt u fejn qegħdin il-ħwejjeġ.

Fl-ewwel u fit-tieni ritratt juru I-ħwejjeġ li hemm fil-kamra tas-sodda fejn qed norqod. Din tinsab fis-sular ta' fuq quddiem it-taraġ, fejn norqod hemm kuljum. Fir-ritratti li jmiss qed nuri I-kumplament tal-ħwejjeġ li jinsabu fil-garage fejn jiena nagħti I-privat, uħud minnhom miftuħin, uħud minnhom għadhom magħluqin, u dawn għandi erba' ritratti, R 3, R 4, R 5 u R 6.

Hawnhekk irrid inżid li l-konvenuta stess kienet hi li użat il-vjolenza meta qabdet il-ħwejjeġ tiegħi kollha, ħargithom mill-kamra matrimonjali, tefgħathomli għal isfel u qaltli li l-għada kont ser insibhom barra fit-triq. Wara xi jumejn tefgħathom fil-living room, il-kamra li qegħda quddiem it-taraġ u wara ftit reġgħet marret u tefgħathom ġol-garage. Jiena sadanittant qatt ma missejthom il-ħwejjeġ, u meta kienu fil-garage kissret flixkun inbid fuqhom. Uliedi D u E jafu b'kollox u jistgħu jikkonfermaw. Hawnhekk għandi x'nesebixxi r-ritratti ta' kif intefgħu il-ħwejjeġ tiegħi mal-art. Ir-ritratti qed nirreferi għalihom għal R 7 sa R 14 u R 15.

Illi waqt dawn l-incidenti jiena C B qatt ma wrejt rezistenza u ħallejtha tiżvoga l-attakki ta' rabja li kien ikollha fuqha peress li kienet sakkret il-kamra tas-sodda matrimonjali. Jiena kont norqod l-ewwel fil-kamra tal-ikel isfel fuq sofa bed, imma ma tantx domt għaliex kif tarani rieqed kienet tibda ssabbat il-bibien biex iddejjaqni. Wara kont mort norqod fis-salott u anke hemm bdiet issabbat il-bieb ta' barra bil-konsegwenza li kienet ukoll kissret il-lock tiegħu u kelli nibdlu għax ma riedx jissakkar. Wara mort norqod fil-living room u anke hemm bdiet tixgħel id-dawl tal-entrata kollha biex iddejjaqni. Wara mort norqod fil-garage u anke hemm sabet mezz kif tipprovokani għaliex bdiet issabbat il-bieb ta' bejn id-dar u l-garage. Hawnhekk ħa nuri fir-ritratti li jmiss il-pożizzjoni tiegħi kull darba li kont qed norqod f'xi kamra, u dawn ukoll ser ikunu mmarkati wieħed wara l-ieħor. Għaddejż zmien ta' martirju dejjem biex nipprova nżomm il-kalma u għalhekk kont nibdel minn post għal ieħor biex forsi nagħmel lejl fil-mistrieħ. Jigifieri jiena l-ewwel ma nżilt norqod fil-kċina għax hemmhekk hemm sofa bed, meta hi għalqet il-kamra tas-sodda ma kellix fejn norqod, ma ridtx inkisser il-bieb tal-kamra tas-sodda u niġi bħalma hi kissret il-bieb tal-garage; Allura jien biex inżomm dejjem il-paċi kont minn post kont nipprova mmur norqod f'post ieħor, f'kamra oħra, biex forsi nagħmel

lejl fil-mistrieħ. L-iskop ta' moħħi kien biex forsi nagħmel lejl fil-mistrieħ, lanqas jekk ma norqodx komdu, imma almenu nagħmel lejl ta' mistrieħ wara ġurnata xogħol. Għalhekk bdilt minn kamra għal oħra, biex forsi xi post almenu ma tagħmilx ħsejjes u nista' norqod fil-paċi. Dak kien l-iskop tiegħi imma illum indunajt li tersaq fejn tersaq ha ssib dik ix-xewka tipprova tniggżek.

Hawnhekk jiena wara dan il-konfront tagħha bdejt ma niekolx u ma nixrobx id-dar bil-biża' li kienet ser titfa' xi ħaġa mal-ikel jew max-xorb, peress li niftakar li meta kienet hi taħdem bħala nurse f'Monte Carmeli, u hawn ħa nikkwota x'kienet tgħid hi, kienet tgħid li kienet titfa' pilloli fl-ikel jew fix-xorb biex il-pazjenti ta' Monte Carmeli kienu jorqdu u jikkalmaw. Din hija nurse u għandha aċċess għall-pinnoli kollha, pinnoli li huma żgħar, pinnoli li huma qawwijin, allura jiena għandi raġun li nibża', meta jiena fil-konfront tagħha tkun daqshekk vjolenti jiena ma nistax nifhem li tista' tkun xi darba taqbżilha naqra aktar mis-soltu u din li hija faċli mmens, għax aktar faċli milli tagħti bniedem daqqa ta' sikkina, titfagħlek pinnola żgħira u tħallik hemm. Għax hi stqarret miegħi kemm-il darba li hi għamlitha dik il-biċċa xogħol fil-konfront ta' pazjenti biex jikkalmaw, pazjenti li m'humieq vjolenti, għax imsieken ikunu morda, imma biex jikkalmawhom ituhom pinnola biex jorqdu. Allura jiena bir-raġun li nibża' u bdejt b'konsegwenzi għalija li huma diffiċli, għax ma tiekolx id-dar u tiekol barra bdejt niekol 'junk food' għall-ewwel, u ma tantx jagħmilli tajjeb. U hawn ser nuri ritratt, markat R 21, li sibt anke fl-barmil, skużani għal kelma, fil-garbage bag li tefgħet hi, indunajt li huma kalmanti. Allura jiena bżajt.

Jiena C B qatt ma wżajt kliem pastaż jew ħażin fil-konfront tal-konvenuta jew uliedi, bħalma jistgħu jikkonfermaw l-istess żewġ uliedi D u E. M'għandix l-ebda residenza oħra kif allegat l-attriċi fin-notamenti tar-rikors li għamlet tas-6 ta' April 2005 ħlief dik li hi _____ (omissis). Filwaqt u hawn hi qatt ma kwotat li l-konvenuta qed tuża indirizz

ieħor, ta' ħuha li jismu G. L-indirizz li qed tuża huwa ta' _____ (omissis), għal flus tal-bank u għall-korrispondenzi personali u dawn ha nuri b'dokumenti li ha jkunu mmarkati bħala Dokument Ċ, Dokument D, Dokument E, Dokument F u Dokument G. Dawn ser jispjegaw kollox dan li għidt f'dan il-paragrafu, jgħid li fuq ir-residenza tal-attributi A B. Dokument Ċ huwa mibgħut mill-bank HSBC u ndirizzat bħala Mrs A B, _____ (omissis), u hawn għandi fotokopja tal-faċċata ta' barra tal-envelope. Hawnhekk għandi oħra, kienet applikat għal quick cash card tal-HSBC, dan kien mibgħut fit-18 ta' April tal-2005, aktar minn sena ilu, li hu ndirizzat Privat and Confidential, A B, 21, Triq il-Girien, Birzebbuga. Dokument E juri li dawret il-flus tal-bank u dan huwa tal-Bank of Valletta din id-darba, il-bank l-ieħor, bħala mibgħut fl-20 ta' Mejju tal-2004, ha jagħlaq sentejn, u dan mibgħut hekk: Mrs A B, c/o G, _____ (omissis). Hawnhekk għandi dokument ieħor, dokument F, mibgħut ukoll mill-Bank of Valletta PLC u dan kien mibgħut fis-27 ta' Mejju tal-2005 ukoll indirizzat A B, c/of G _____ (omissis). Oħra mibgħuta mit-Teżor din id-darba, fuq manteniment ta' E B, issa din minflok qed tirċevih fl-indirizz fejn suppost joqgħod E B li huwa _____ (omissis), il-manteniment ta' E B qed imur Mrs A B, c/of G _____ (omissis), u dan huwa markat bħala Dokument G.

Jiena C B nidħol id-dar normali biċ-ċavetta bħalma jidhol kull membru tal-familja. Qed ngħid hekk għax fid-dokument tagħha rreferiet li hi tinħasad meta nidħol id-dar jien. Jien nidħol bil-kwiet u bla storbu ta' xejn, wara kollox it-tifla bl-għarus jidħlu wkoll wara nofs il-lejl, u l-għarus jitlaq mid-dar wara għal xi s-sagħtejn u nofs ta' fil-għodu, u jiena nkun diġa' fis-sodda. Hawnhekk ser nindika bir-ritratt fejn jiena C B norqod kuljum. Ir-ritratt immarkat bħala R 22.

Jiena qatt u qatt ma eżerċitajt xi forma ta' vjolenza bħalma jistgħu jikkonfennaw iż-żewġ ulied D u E li llum huma maġġorenni.

L-inċident li semmiet l-attriċi kien hekk: L-attriċi A B ġriet wara l-esponent C B biex issabbat il-bieb f'wiċċi u biex ma naqbadx idejja fil-bieb żammejtu b'saqajja peress li l-bieb huwa miżmum b'molla tal-ħabel. L-attriċi baqqgħet dieñla fil-bieb u ħabtet wiċċha. Hawnhekk ser nesebixxi r-ritratti R 23 u R 24. Ir-ritratt R 23 juri l-molla kif inhi marbuta mal-bieb. Irrid ngħid illi l-bieb jingħalaq bil-molla għall-garage u jiena kont fil-garage. Hi kienet ġejja minn naħa l-oħra. Mela jekk jinstabat il-bieb jinstabat in-naħa tal-garage u mhux in-naħa ta' ġewwa, allura ma tista' qatt li xi ħadd minn naħa ta' ġewwa l-bieb jinstabat f'wiċċu. Għall-kuntrarju aktar kien iċ-ċans li l-bieb jinstabat f'wiċċi meta jiena kont in-naħa tal-garage. Issa rrid ngħid kif indunat li jiena qed nieħu r-ritratti l-molol sparixxew. Kif qomt fil-għodu u mort biex ninżel fil-garage normali biex noħroġ, għax jiena fil-għodu mill-garage noħroġ, sibt li l-molol ma kienux hemm. Mill-ewwel ħsibt ħażin u qbadt u mort infittex fil-borż tad-dust bin li tarmi barra, peress li hi toħroġ siegħa qabli għax tirkeb tal-linja tas-sitta minn ħdejna, u kif ftaħthom insib dawn iż-żewġ molol ġo fih, u hawnhekk jiena edukat, m'inx ser inġib il-borża biż-żibel b'kollox il-Qorti, ħadtilhom ir-ritratt, pero' għad għandi l-borża b'kollox qegħda għandi, biex jekk ħa niġi mistoqsi nista' ngib fil-ġurnata li jkun hemm bżonn anke l-borża li ramiet hi, u jekk tinfetaħ fil-fatt, u jiena ftaħtha, sibt anke l-pinnoli li qed tieħu hi u b'hekk għandi anke record tal-pinnoli li kienet qed teħodhom u sibt li huma kalmanti.

Hawnhekk ħa nerġa' naċċenna għar-ritratt li għadni kemm nispijega, pero' ħa nuri r-ritratti issa tal-garbage bag, li ħadtilhom ir-ritratt bħala R25 u R26, u ħa nikkwota li għidt hawnhekk. Issa wara li ndunat li għandi r-ritratti pruvat taħbi l-evidenza u tarmi l-ħabel / molla fil-borża taż-żibel, imma kif qomt indunajt li ma humiex hemm mort mill-ewwel infittex barra u sibtha fil-borża. Għandi fil-pussess tiegħi il-borża u l-molla

bil-kaxxi tal-pinnoli li l-konvenuta tiegħu kuljum biex tikkalma. Dawn ir-ritratti ħa nerġa' nirrepeti huma R25 u R26.

Hi rreferiet għall-problemi tas-saħħa bħal li kieku minħabba fija għal xi ħaġa, mela ħa ngħid jien x'inhuma l-problemi tas-saħħa tal-attriċi. Għal kuntrarju għal li qalet il-problemi li qed issemmi ta' saħħa tal-attriċi kienu hemm mill-bidu taż-żwieġ, għax il-pressjoni għolja bdiet mat-tqala tal-ewwel wild, jiġifieri tlieta u għoxrin sena ilu, u baqgħet għolja sal-gurnata tal-lum, u għall-problema l-oħra hija fil-qalb, għandha l-beatral valve, dan huwa valve li x-xogħol tiegħu huwa li jikkontrolla d-dħul u l-ħruġ tad-demem mal-qalb, jillijkja. Dan huwa 'congenital' jiġifieri mit-twelid u ilu mal-ħamsin sena. Dan jistgħu jivverifikawh l-istess tobbja li minn żmien għal żmien rawha fl-isptar San Luqa. Mela l-paragrafu li għamlet hi fuq mard ma jreġi xejn għax il-mard kien hemm minn qabel anke ma żżewwiġna kważi kważi.

Għal kuntrarju għal li ntqal mill-attriċi l-esponent qed niġi abbużat u attakkat fiżikament u mentalment mill-attriċi quddiem iż-żewġ ulied tiegħi u anke quddiem it-tfal tal-privat, kif jistgħu jixhduh huma wkoll, li kemm-il darba bħalma għidt aktar qabel tiġi tiġri mid-dar għall-garage, timbotta u tkellimni ħażin, u saħansitra semgħuha anke fil-ħin tal-privat. Saħansitra t-tifel tiegħi E u anke t-tifla tiegħi D qalulha biex ma tagħmilx hekk u żammewha wkoll fiżikament biex ma tkomplix taqa' għaċ-ċajt.

Darba ġiet l-attriċi meta ma kellhiex dawl u kont qed nuża l-generator fil-ħin tal-privat, l-attriċi ġiet u qaċċtet il-wires kollha u kelli nibgħat it-tfal tal-privat lejn id-dar b'mistħija liema bħalha, u dan sar quddiem sitt itfal.

Qed tabbuża wkoll l-attriċi fil-konfront tat-tifla għax qed tuża isem it-tifla biex tpoġġi l-flus tas-salarju tax-xogħol tal-medical and health u tiffirma minflok it-tifla, b'detriment li l-istipendji tat-tifla naqas bin-nofs, minn mija u tmien liri fix-xahar għal erbgħa u ħamsin lira fix-

xahar, mingħajr il-kunsens tat-tifla. U hawn għandi d-dokumenti markati bħala dokument H u dokument I. Id-dokument H huwa d-dokument li fih juri r-rendikont kollu ta' xi xtrat, x'nefquet, x'daħħlet paga l-attriċi u mniżżel li l-ħlas mibgħut lill-Government Salary Direct Credit. It-tifla m'għandhiex tliet mija u tmien liri, m'għandhiex tliet mija u tmienja u għoxrin, m'għandhiex tliet mija u wiehed u sebgħin; Dawn huma l-paga li tiegħu l-mara tiegħi A B għax-xogħol tagħha li tagħmel għewwa St Luke's, qed jidħol f'kont imniżżel Miss D B, tiġbed, tpoġġi, tħallas, tixtri, u hawn għandi anke l-firma li qed tagħmel f'isem it-tifla ta' għbid ta' flus. It-tifla l-firma tagħha mhux dik, u hawn hawn għbid ta' tliet mitt lira bil-firma A B. Dan għamlitu l-mara. Dawn għalija huma frodi, it-tifla qed tbaġhti minħabba f'hekk. U fejn qed tbaġhti t-tifla huwa mniżżel bħala Dokument I. Hawnhekk għandi d-dokument tal-HSBC tal-istipendju li tiegħu t-tifla. Filwaqt li kien erbgħa u ħamsin lira, tellawhulha, minhabba li konna għamilnielha li hi m'għandhiex għajnuna, id-Dipartiment tal-Edukazzjoni tellagħulha għal mija u tmien liri, id-doppju, għax hekk hemm agreement, li meta t-fal ma jkollhomx għajnuna mill-ġenituri l-istipendju jirdupjawh. Pero' naturalment kif indunaw, għax illum bl-internet kulħadd jaf x'għandu kulħadd, kif indunaw li t-tifla f'isimha stess għandha dawk l-eluf ta' liri, naturalment m'humieq ċwieċ, reġġu naqqsuha bin-nofs, u dawn huwa a detriment tal-istess tifla, li l-attriċi qed tgħid li tagħmel kollox għalihom! Ma nafx. Ha nsaqs lil din l-Onorabbli Qorti, min jagħmel kollox għalihom? Jiena fil-bidu bdejt b'dokument A, Dokument B, filwaqt li jiena m'inix suppost nirriversja lit-tifla tiegħi, pero' fid-dokument A jiena għaddejtilha eluf ta' liri fi żmien sentejn. It-tifel ukoll tajtu eluf ta' liri fi żmien sena, meta dan anke ntih is-sittin lira, u hawn irrid nasal 'il quddiem.

L-attriċi wkoll dawwret l-indirizz tal-kotba tal-banek fuq l-indirizz ta' ħuha G, dawk il-flus li b'tant saġrificċju ħdimt għalihom jien u kont inpoġġi flus fuq isimha. Hi b'hekk tkun tista' turi li m'għandhiex flus biex tħallas dawl li tant qed taħli bl-addoċċ. L-indirizz għdid tagħha

*huwa li semmejt: A B, _____
(omissis). U bħal li kieku A B,
_____ (omissis) m'għandhiex
flus għax la ma jkunux qegħdin fuq l-indirizz ta'
_____ (omissis), allura ma jidhrux.*

Hi fil-konfront tagħha spjegat li l-garage msemmi jmiss mad-dar. Veru, pero' bejn il-garage msemmi u d-dar hemm garage ieħor, għaliex proprjament hemm żewġ garaxxijiet mad-dar, hemm wiehed naqra mdaqqas li mmedjatament imiss mad-dar, u minn dan il-garage terġa' tidħol go garage ieħor u dak huwa li qed nuża jien għal skop ta' privat, tat-technical design. Mela mhux il-garage li jmiss mad-dar, imma l-garage li jmiss mal-garage li jmiss mad-dar. Il-garage imsemmi jintuża biss għal skop tal-privat, ta' technical design, ma hemm xejn li jappartjeni l-attriċi. Hija Prattika normali lil-attriċi tiftaħli u tqallibli f'kollox, inkluż l-ittri. Hi tiftaħhom u wara, mingħaliha li jiena ma nindunax terġa' tagħlaqhom bil-glue. Dan huwa abbuż serju ħafna. Hawnhekk ser nuri xi ittri li hi fetħet u reġgħet għalqithom. Tgħiduli kif ninduna li tiftaħ u tagħlaq? Għaliex meta jinfetaħ envelope jqatta' biċċa mill-karta l-oħra, jew karta waħda tmur mal-oħra jew biċċa tmur m'oħra. Mela jekk tiftħu mill-parti li ma tinfetaħx u tittawwal ġewwa minn ġewwa tkun taf jekk infetaħx l-envelope, u qatt m'għandek tiftaħ minn fejn jinfetaħ. Tiftħu minn fejn mhux suppost jinfetaħ biex tara tbaġħbasx. Hawnhekk bħala dokument J u dokument K qed nuri biss il-faċċata tal-envelope, pero' jekk intom issaqsun nista' ngib l-envelopes originali biex tistgħu taraw intom stess minn ġewwa kif kien imwaħħal. Hawnhekk kelli dokument jien li kien mibgħut mill-Gvern ta' Malta, Bord tal-Petizzjoni ta' Triq l-Arcisqof, dan infetaħli u kien indirizzat lili. Kelli wkoll ittra mill-Post Office, kienet fetħithieli, indirizzata C B; Hawnhekk ser nispjega x'inhuma d-dokument J u d-dokument K. Dokument J għandi envelope mibgħut mill-Gvern ta' Malta tal-Board tal-Petizzjoni, kien indirizzat lili, C B, _____ (omissis). Dan laħqet sabitu hi, fetħitu, rat x'kien fih u reġgħet

għalqitu. Għandi wkoll ittra mibgħuta lili, C B, _____ (omissis). Din il-postage paid għax jużaw tal-Maltapost kienet xi ċitazzjoni, hawn ukoll infetħet, rat x'kien fiha u lest li ngħidilkom, jaf ħadet fotokopja tagħha, ma ġara xejn, pero' jiena li ddejjaqni huwa li l-korrispondenza personali tiegħi xi ħadd jiftaħhieli, u ħadd m'għandu dritt, lanqas jien tat-tfal ma niftaħ, li għandi dritt inkun naf meta kienu żgħar, ukoll għallimthom li affarijiet personali ma tiftağhomx, ħalli tiġi turiheli, imma ma tiftaħhomx. Fuq l-istess dokument għandi rivista li jiena nircievi kull ġimgħa, l-Aġġornat, dan mibgħut kull ġimgħa minn Malta u l-Unjoni Ewropea, inħobb inkun informat. Din mhux infetħet din id-darba, din tqattgħet, tgħaffġet u mitfugħa fit-triq. Ma jistax ikun li l-postman għaffiġha u tefagħha fit-triq, dejjem tkun fil-letterbox, pero' nżertat li l-indirizz huwa C B, _____ (omissis), u elevajtha mit-triq. Fid-dokument K qed nuri wkoll ittra li ntbagħtitli li kienet ħmerija, tal-insurance tal-karozza. Ukoll infetħet. Din kienet indirizzata C B, _____ (omissis), ukoll infetħet. Dawn jekk niġi mistoqsi biex jaraw għaliex u kif infetħu nista' nurikom l-istess envelope, nurikom kif tħarsu lejha u m'huwiex imbagħbas għal xejn, pero' sfortunatament ma tafx li meta xi ħaġa tinfetaħ tibqa' mmarkata jekk ma jkunx ħmar biżżejjed min ikun u jiftaħha mill-istess post, hemmhekk tkun kissirt l-evidenza kollha.

Il-garage msemmi jmiss ma' garage ieħor u dan imiss mad-dar. Il-garage li jmiss mad-dar huwa miftuħ dejjem u jintuża għal kollox u għal xogħol ta' projects tat-tfal, imma li jmiss miegħu jintuża għall-privat, bħalma diġa' kont għidt. F'dan jien inżomm ix-xogħol tal-iskola tal-eżamijiet u tpingija li għandhom it-tfal tal-privat. Hawnhekk ħa nuri bir-ritratti, minn ritratt R 27 sar-ritratt R 32, f'dawn ir-ritratti qed nuri l-erba' ħitan tal-garage nkluż id-daħla fejn għandi l-computer, qed nuri biċċa biċċa x'għandi fil-garage, u hawn kollox huwa li jappartjeni biss għal xogħol esklussivikament ta' studju, u l-attriċi m'għandha xejn u xejn li

jappartjeni għaliha. Jiena kont kostrett ukoll li nagħmel kaxxa tal-ittri wara din il-biċċa xogħol li jinfetħuli l-ittri. Mela nagħmel kaxxa tal-ittri fil-garage fejn nagħti l-privat u wara li lestejtha reġgħet giet il-vjolenza. Il-konvenuta kienet kissrithieli, u nerġa' b'paċenzja kbira ergajt għamiltha. U qed ngħid b'paċenzja kbira għaliex meta tara kaxxa tal-ittri mifqugħa u mkissra mal-art, iva, jrid ikollok paċenzja kbira biex terġa' tagħmel kaxxa tal-ittri. Hawnhekk qed nuri bir-ritratt kif kienet imkissra, ir-ritratt iġib in-numru tiegħu bħala R 33.

Ittra li ntefgħet f' _____ (omissis), sabitha, naturalment qratha għax fetħitha u mill-ewwel qattgħatha, u dan inżerta tefagħha missier tifel tal-privat, għax jaf minn x'hiex jiena għaddej u xtaq jgħollili naqra l-moral. U din l-ittra li jiena qed nesebixxi bħala Dokument 'L' meta sar jaf missier it-tifel jixtieq jiġi wkoll il-Qorti u jivverifika li tefa' l-ittra hemm hu stess għaliex reġa' wara kitibli oħra u qegħda hawn; Jiena nista' naqraha jekk tridu naqrahielkom: "Lil min jinteressah, jiena ġenitur ta' wieħed mill-istudenti tas-Sur C B. Ilni nafu għal dawn l-aħħar snin." Jekk niġi mistoqsi xi ħaġa fuqu t-twegiba tiegħi qed tiġi "għandi raġel fuq l-irġiel, barra milli jinteressa ruħu fl-istudji tal-istudent, jagħmel ħiltu biex żgur li l-istudent jirnexxi, jħobb jagħti lill-istudent pariri siewja għall-ħajja biex ikunu rġiel u ċittadini kif jixraq. Jiena ukoll tgħallimt mas-sur B u tani diversi pariri li għax smajt minnu qatt ma jiddispjaċini. Tinduna meta titkellem miegħu lis-Sur C B, għandu xi ħaġa tajba xi jgħid lilek, jixtieqlek il-ġid, u jinteressa ruħu ħafna fil-problemi li jkollok. Nixtieq lis-Sur B kull paċi u serħan tal-moħħ, għax veru jixraq. Kellu bżonn li kemm it-teachers u kemm il-Maltin kollha huma bħalu, biex tara kif Malta timxi 'il quddiem. Is-Sur C B veru huwa raġel fuq l-irġiel, keep it up". Hawnhekk għandna nota, din l-ittra kienet impostata fil-kaxxa tal-ittri f' _____ (omissis), is-Sibt l-4 ta' Marzu fis-sebġha ta' fil-għodu mis-Sur M ta' _____ (omissis),

I.D. number 355547M, telephone number 21658926 u dana kitbu apposta biex min jixtieq jivverifika wkoll. Dan kien dokument 'L'.

Fil-kuntest tagħha ma qalitx b'liema vjolenza sfrondat id-diviżorju ta' bejn iż-żewġ garaxxijiet. Darba sfrondat b'daqqiet vjolenti ta' mazza kbira ta' xi erba' kilos. Għandi r-ritratt, u daħlet u kissret u qallbet kulma sabet quddiemha. Hawnhekk ħa nuri r-ritratt tal-mazza kbira li kissret biha. Għalhekk aktar qabel għidt li nibża' niekol u nixrob id-dar, għax qisek qed tara xi film ta' xi serial killer, kif jidhol go dar. Għax ma nipretendix li mara tidhol x'imkien b'mazza daqshekk kbira u tkisser. U hawn qed nesebixxi l-mazza bħala R 34. Il-mazza qegħda għandi u jekk tixtiequ li ngibha l-Qorti nista' ngibha l-Qorti jiena stess. U dawn ir-ritratti jkomplu sa R 40, għax hemm sensiela ta' ritratti li l-ewwel ħa nuri l-mazza, u mbagħad it-tkissir li sar, per eżempju t-tkissir tal-bieb li sar, it-toqob, faqqgħatu, daħlet u kulma sabet qallbet, saħansitra anke tazza fuq mejda lanqas ħelsitha ħafif, għax ukoll għandi hawn ritratt, R 39, lanqas tazza ma ħelsitha għax kissritha fuq l-istess mejda li kienet; Din il-gurnata ta' qabel kont ħadt te' fiha. Biex nuri b'liema kwalita' ta' vjolenza, mhux faqqgħatha mal-art jew waddbitha, faqatgħa fuq il-mejda stess fejn kienet, naħseb jien bil-mazza stess.

Darba oħra, ffit wara, xi jumejn jew tliet ijiem, għax ergajt għalaqtu naqra proviżorju l-bieb, u hawn irrid ngħid, hawnhekk irrid nibża' għall-affarijiet tat-tfal u tal-iskola. Jiena bħala għalliem l-affarijiet tiegħi tal-iskola jekk tonqosli karta tal-eżami jiena niġi ppenalizzat. Jigifieri jiena qed nibża' għall-affarijiet tax-xogħol tiegħi, li jirrigwarda x-xogħol tiegħi. Darb'oħra sfrondat ukoll diviżorju b'daqqiet ukoll vjolenti, din id-darba ma kienx hemm il-mazza, għax il-mazza kont poġġejtha fil-karozza; Pero' x'sabet? Sabet serrieq tad-dar, eżatt bħal tas-serial killers, serrieq tad-dar, li għandi mmarkat għax ukoll żammejt l-injam, dak l-injam li tkisser qiegħed

għandi, merfugħ, id-daqqiet bis-serrieq tant li anke l-manku kissritlu; U kien hemm ukoll l-imwejjed tat-tfal qalbithom. Dawn m'humieq atti normali, huma atti ta' stmerrija. Issa barra dan għamilt rapport l-għassa ta' Raħal Ġdid, u jgħib in-numru ta' _____ (omissis). Dan ir-rapport huwa mmarkat Dokument 'M'. Fid-dokument 'M' jien x'għamilt? Il-pulizija meta mort l-għassa tal-pulizija qalli "ikteb kulma ġara, dawk l-episodji kollha fit-tul tal-ġimgħa", u hawn għamilthielu bħala dikjarazzjoni ġuramentata jien, fiha disa' paragrafi. Hawnhekk semmejt ukoll is-surgent li kont mort ngħidlu, irrid ngħid li fiż-żewġ okkażjonijiet ta' vjolenza kbira li kelli s-surgenti ġew ukoll jivverifikaw b'għajnejhom stess u jaraw fil-garage x'ġara. Mhux qed ngħid li s-surgent qal li għamlitu hi, imma almenu ġie xi ħadd u ra dak kollu li kien ġara, u dawn is-surgenti għandi wkoll in-numri tagħhom. Surgent wieħed minnhom huwa surgent Butters li huwa PS 88, dan ġie d-dar Elba, Triq il-Knisja, Tarxien, u ra hu stess fil-garage l-ħsara kbira li kienet saret, u fid-darba ta' wara ġie surgent ieħor li l-isem tiegħu m'għandix pero' n-numru tiegħu għandi, PS 1257. Ukoll dan is-surgent wara l-konfront tiegħi li jiena tkellimt l-għassa wkoll xtaqt jiġi ħalli jara hu b'għajnejh għax fil-fatt kien imbeżża' għax qalli "lanqas għandi fejn inraqqdek hawn", għax mort imwerwer, għax allavolja jiena raġel, ma nibża' minn xejn, għax qatt m'għamilt ħsara jew deni lil ħadd, pero' meta xi ħadd jidħol b'dik il-vjolenza ta' mazza jew serrieq, il-films narahom jien, jien nibża' x'jistax jiġri wara, għax inkun rieqed; Fil-fatt jiena meta norqod fis-sodda fuq għandi bagalja kbira, nagħmilha wara l-bieb, ma nagħmilhiex tmiss mal-bieb, biex kif appena jinfetaħ il-bieb jinstema' l-ħoss. Iva, norqod bil-biża'. X'nagħmel? Daqqa norqod hemm u daqqa norqod hemm; Illum hemm norqod f'kamra fuq, pero' wkoll bil-biża' li jiġri xi ħaġa. Ukoll darba minnhom kont qiegħed fil-garage u kien hemm oħtha qed titkellem magħha, oħtha ċertu waħda N, li aktar qabel kont semmejtha li hija waħda minn dawk it-tlieta li lili jbeżżgħuni; ibeżżgħuni mhux għax jiġru warajja, imma jbeżżgħuni għaliex l-aġir

tagħhom ma nafx sa fejn jista' jwassal. U dawn bdew jirkellmu fuqi u "dak l-annimal", dak il-kliem. Jiena qbadt, mort l-għassa u giegħelt lis-surgent icempel. Kien hemm PC 1341 u meta ċempillha lill-attriċi A B u qallha biex ma titkellimx fuqi ħażin, hi ċaħdet, anzi qaltli li qed tagħmel akkużi foloz. Tant hu hekk li l-pulizija quddiem i ukoll kważi qabbżithielu, għax minflok suppost tirraġuna ma' bniedem, hi kienet bla raġuni, u quddiem i qalli "din għandek raġun li tqabbżihielek". Dan kien il-pulizija PC 1341. Ukoll dakinhar stess jiena għax kont bil-biża' mort nitlob il-protezzjoni tal-Vice Squad u mort għand is-surgenta Josephine Gauci, il-Furjana, li hija WPC 24 biex twaqqaf l-attriċi minn dawn il-ħafna atti ta' vjolenza fuq il-proprjeta' tiegħi. Hekk għamlet, ċemplitilha quddiem i u qaltli "stenna f'genb ta' kamra oħra" biex iġġibha hemm. Kieku minn dakinhar reġgħet ikkwietat naqra s-sitwazzjoni pero' t-tisbit tal-bibien kull meta nidħol id-dar jien, anke nkun fil-garage, it-tfal jinnotawha tal-privat; Jiena noqgħod nigdeb, ngħidilhom "għax aħna jgħaddi l-kurrent", kemm ħa ndum nigdeb? Anke meta m'hemmx riħ Sir jgħaddi l-kurrent? Ngħidilhom "bir-riħ stabat il-bieb", għax it-tisbit, dik għalija hija vjolenza morali; Inkun qed ngħallimhom, f'daqqa waħda bum il-bieb, u din hija xi ħaġa li ddejjaqni, għalija dik inħossha bħala vjolenza morali. U din qed issir kolha fil-proprjeta' tiegħi.

Hawnhekk irrid ngħid li l-vjolenza vera fiżikali, vjolenza morali għaliex? Għax ukoll indaħħlu t-tfal tal-iskola, waslet s'hemm biex tkompli t-tattika oħra fuqi. B'dan kollu anke saru jafu t-tfal tal-iskola, għax biex iżżid aktar mad-doża ta' vjolenza fiżika wżat tattika oħra, ta' vjolenza mentali. Għax anke ġie ħuha G l-iskola biex ibeżżagħni, u rċevejt ittri saħansitra l-iskola biex tkissirni fuq il-post tax-xogħol li tant huwa għal qalbi. Anke baġħtitli l-marixxal u ġie l-iskola. Il-ġenituri tat-tfal bi ħġarhom biex jagħmluli kuraġġ kitbuli ittri biex itaffuli d-dwejjaq li kultant jaħkmuni, u li kieku ma kienux huma t-tfal, li ngħallem b'tant imħabba u dedikazzjoni, kieku ma nafx x'kien isir minni. Ara Dokument immarkat

Dokument 'N'. Issa hawnhekk Dokument 'N' huma dawk id-dokumenti li jiżvelaw it-tfal x'jaħsbu u x'jgħidu lill-ġenituri fuq l-għalliem tagħhom, li huwa C B. Hawnhekk ġibt lista sħiħa ta' tfal bil-ġenituri tagħhom, bit-telephone tagħhom, bl-indirizz tagħhom, li dawn it-tfal ilhom sentejn miegħi, uħud minnhom ilhom erba' snin, imma jiena ġibt dawk ta' sentejn miegħi; Hija klassi ta' 2B u li jiena huwa l-form teacher tagħhom. Dawn it-tfal jikkellmu mal-ġenituri għax jekk immur b'qalziet u jkollu tikka ibqa' ċert li jiena ma nindunax fil-għodu pero' t-tfal kollha b'kollox jindunaw, għax it-tfal kollox jinnotaw. U tant jinnotaw kollox, anke jgħarfuni meta nkun imdejjaq it-tfal — "Sir xi ġralek illum?" Għax m'inix qed nagħti l-lezzjoni bħalma kont nagħtiha qabel. Għaliex? Għax għandi ħafna pressjoni mentali fuqi. Iva, anke l-avukat stess, u mhux għax kultant jimbuttani, lanqas niflaħ nitkellem, imn'Alla jkunu kapaċi. U hawn irrid insemmi lil Fr Hilary Tagliaferro li kemm-il darba sibtu ta' għajnuna; Iva dażgur li nidħol fis-sagħtejn ta' fil-għodu d-dar; Ejjew sibuni l-Millenium Chappel, ejjew ħdejja fil-Millenium Chapel, hemmhekk inkun jien! Ejjew ħdejja! Dażgur li nidħol fis-sagħtejn ta' fil-għodu, hemm zgħażagħ tajbin hemmhekk ukoll! Darba għal naqra ma ħassnix ħażin u ġiet mara xiħa qaltli "xi ġralek ħabib?" Għidtilha "hawn qiegħed kwiet", għidtilha "għax ma nissaporti mkien kultant, niġi hawn waħdi biex forsi nsib xi ħaġa tiegħi nnifsi". Hutha kollha marru jigdbu fuqi, ħaġ'ovvja, jiena nistenniha li ser jaqbzu għaliha u hekk hu, id-dover tagħhom huwa li jaqbzu għal oħthom, imma mhux li tigdeb! Li tgħid il-verita'. Ġimgħa wara jmorru jimxu wara d-Duluri, tagħmel sens? Ma nafx, qed insaqsi jien, skużawni jekk għidt xi ħaġa għar-religjon, pero' kultant lanqas niflaħ nitkellem. Hawnhekk fid-dokument 'N' għandi ħafna karti, ħafna ittri ta' tfal u l-ġenituri tagħhom li kitbu fuqi. M'inix ser noqgħod naqrahom kollha. Hawnhekk għamilt kopja tagħhom, għandi ħafna ittri, m'għamlux isimhom, għax ma ridthomx, għax meta ġewni b'isimhom għidtilhom le, pero' kien hemm saħansitra ġenituri ċempluli u qaluli "jekk għandek bżonn xi ħaġa,

telefonata u tarana warajk". Jiena biss qed inhalli l-karti, il-kitba tagħhom bid-data, jindikaw lili, hemm ismi żgur fiha, il-klassi, u fl-añhar hemm ħafna kliem. Dan huwa mmarkat bħala Dokument 'L' pero' hawn il-lista tat-tfal u tal-ġenituri. Jiġifieri jekk xi ħadd jixtieq jivverifika sa għandkom it-telephone number, mobile number jekk triduh ukoll ingibulkom, pero' għandkom it-telephones kollha tad-dar tagħhom, tal-ġenituri tagħhom bl-ismijiet tal-ġenituri wkoll.

Hawnhekk ha nispjega l-añhar paragrafu li għamlet l-attriċi fir-rikors b'urgenza tas-6 ta' April 2005. Fl-añhar paragrafu tagħha li huwa markat 14 u 15, għax it-tnejn ikompli flimkien, semmiet li fid-data tat-22 ta' Marzu 2005 li hawn huwa dokument 'Ċ' tagħha, qalet li jiena C B m'għaddejtx u ma onorajtx id-digriet li għamlet il-Qorti li għaddejt it-flus ta' sittin lira Maltin fix-xahar għall-minuri E. U hawn qalet li jonqos ukoll li jeffetwa l-ħlas. Issa hawnhekk jiena f'dokument ieħor li hu mmarkat dokument 'O' qed nuri l-karta li ħarġet mill-bank, tal-kitba li qalet hi. Għaliex? Għax filwaqt li qalet li jiena ma tajthiex manteniment, il-karta tagħha stess li joħroġ il-bank f'isimha, f'isem A B Savings, bin-number tal-kont b'kollox, production date, printing date tagħha, li elevat ukoll, għandha kopja tiegħu, ħarġitu (Republic Street, Valletta jindika ċar li ta' April E jiena tajtu s-sittin lira f'idejh, u hawnhekk E f'dokument tagħha ffirmali bħala C. B. Għax-xahar ta' Mejju wkoll it-tifel iffirmali. Għax-xahar ta' Ġunju ħadithom, għax hawn dañal fil-15 ta' Ġunju, ndikat. Ta' July dañal ukoll, ta' Awissu dañal ukoll, ta' Settembru dañal ukoll. Ta' Ottubru jiena kont tajtulu f'idejh peress li ma kellix flus biżżejjed fil-bank; U hawnhekk nista' nipproduċi li jien kont weħilt anke erba' liri għal li ma dañalx, pero' lit-tifel tajtulu f'idejh. Tajtulu fl-10 ta' Ottubru, u tajtulu cash, u dan jivverifikah bil-firma tiegħu stess fuq il-karta tiegħi. Ta' Novembru wkoll jindika li dañal, ta' Diċembru dañal ukoll, ta' Jannar dañal ukoll. Mela nistaqsi għalfejn qed tigdeb? U tgħid f'zewġ paragrafi daqshiex li jiena ma rriversajtx is-sittin lira u ma onorajtx? Hawnhekk irrid ngħid għax

hi l-iskop tagħha biex tkissirni, għax hi hawn qalet li biex iġġiegħel lill-Qorti taqtagħli l-flus direttament mill-paga lill-konvenut. Mhux intihomlu jien lit-tifel, imma jinqatgħuli mill-paga. Għalija dik hija abbuż mentali, għax jiena m'għandi nagħti flus lil ħadd. U aktar u aktar jeħduli flus. Jiena nagħti sittin lira lil E imma mhux jeħduli sittin lira u jtuhom lil E għax dak huwa t-tifel tiegħi u mhux tifel ta' ħaddieħor. Mhux teħodli biex ittih imma nagħtih jien. U hawn għalfejn dan il-gideb kollu? Irrid ngħid li ħajti kollha bil-gideb kont qed ngħix. U tgħiduli kif f'daqqa waħda torqod hemm, toqgħod hemm, tagħmel hekk, toqgħod kwiet hemm? Għax jiena minn dejjem kont il-bniedem paċifista, għadni paċifista u nibqa' paċifista, għax jiena bniedma vjolenti mhux ser iġġibni bħalha. Jiena min ikellimni pastaż mhux ser ngħidlu bħalu għax inkella nsir bħalu. Minflok ngħidlu bħalu ngħidlu "grazzi, nispera li ma ħarġitx minn qalbek, imma ħarget minn ħalqek hiss, għax jekk ħarget minn qalbek, jiddispjaċini għandek marda li ma tfieq minnha, imma jekk ħarget minn ħalqek tista' tfieq". U b'dawn il-kliem jien ħa nagħlaq ir-risposta tiegħi għal dak il-kliem kollu li qalet hi, li qalitu f'zewġ faċċati, jiena għidtu fi tmintax-il faċċata, u jekk naqbad ngħid, fil-bidu ma nkunx naf x'ser ngħid imma ma nieqaf qatt, għax tant għandi xi ngħid, u qed ninduna kemm insejt affarijiet oħra; U kieku naqbad għandi ritratti ħafna aktar ta' vjolenti; Imma jekk naqbad inqalleb ma nafx fejn insibhom. Nirringrazzjakom tal-paċenzja li ħadtu biex tisimgħuni.

Konklużjoni:

Jiena allura s-surmast C B qiegħed niddikjara lil din l-Onorabbli Qorti taħt ġurament li ser nissospendi u mhux nikkonkludi dan l-affidavit tiegħi, 'il għaliex meta jiena qiegħed niddetta dan l-affidavit huwa diġa' l-għaxra ta' bil-lejl tal-Erbgħa 3 ta' Meju 2006 u ma ridtx li mmur quddiem il-Qorti nhar il-Ġimgħa fil-għodu, 5 ta' Meju 2006 fl-għaxra neqsin kwart għal liema ħin hija msejġha l-kawża tiegħi u ma nkunx ipprezentajt l-affidavit. Ir-raġuni għala ma

prezentajtux qiegħed niddikjara li jiena għadni ma ġejtx notifikat bin-nota tal-eċċezzjonijiet u d-dikjarazzjoni ġuramentata tal-attriċi għal nota tal-eċċezzjonijiet u l-kontro talbiet tiegħi. Imma l-avukat tiegħi għarrafni li illum stess l-attriċi u l-avukat tagħha Dr Elaine Ellul kienu r-Registru qed jipprezentaw in-nota tal-eċċezzjonijiet u d-dikjarazzjoni ġuramentata tal-attriċi għall-kontro-talbiet tiegħi, u li l-avukat tiegħi kien irrifjuta li jiġi notifikat hu għar-raġunijiet li l-avukat spjegali, kif indikajt ukoll fil-bidu ta' dan l-affidavit odjern.

Issa jiena qiegħed nesebixxi numru ta' dokumenti illi sejr in jidhru fit-Taqsima wara dan l-affidavit bħala Elenku ta' Dokumenti u fejn jidhru d-dokumenti bil-kitba jibdew minn dokument 'A' et sequitur, u fejn jidhru d-diversi ritratti nibdew minn Dokument 'R' et sequitur. U fejn hemm anke spjegazzjoni ta' dawn id-dokumenti. Mela f'dan l-istadju nissospendi l-affidavit tiegħi hawn, hekk Alla jgħinni!"

Illi l-Qorti wara li eżaminat sewwa l-atti, jidhrilha li ż-żwieġ tkisser prinċipalment minħabba l-atteġġjament tal-konvenut; il-Qorti hija konvinta li l-allegazzjoni tal-attriċi – sorretta mid-diversi xhieda fir-rigward – li l-konvenut qiegħed f'relazzjoni ma' F u allura kkommetta adulterju hija veritijera. Kif ġja' ssemma l-Qorti semgħet lill-partijiet jixhdu in kontro-eżami u waqt is-smiġħ tad-diversi rikorsi li saru matul il-kawża, u rat il-komportament tal-konvenut meta kien qed jixhed. Dan kollu wassal lill-Qorti għall-konvinciment li l-konvenut minħabba f'hekk ikkawża t-tifrik taż-żwieġ. Ir-raġunijiet jew skużi li ressaq il-konvenut, u ċjoe' li jagħmilha ta' ħaddiem soċjali *part-time* sabiex jieħu ħsieb l-imsemmija F ma jikkonvinċu lil ħadd. Il-konvenut **mhux social worker minkejja l-pretensjonijiet konsiderevoli tiegħu** u anke kieku kien dan il-fatt ma jispjegax il-frekwentazzjoni kontinwa tiegħu magħha; biżżejjed wieħed jara d-depożizzjoniet ta' O, P, Q u R fost oħrajn. Addirittura huwa kien preżenti f'kuntratt ta' lokazzjoni li għamlet F u deher bħala r-raġel tagħha!

Illi minhabba f'hekk il-partijiet spicċaw jgħixu f' *'sistema costante di vessazione e di disprezzo, di oltraggio e di umiliazioni che rendono almeno inopportabile l'abitazione e la vita comune'* (“**Caterina Agius vs Benedict Agius**”, deċiża mill-Prim' Awla tal-Qorti Ċivili fit-13 ta' Ġunju 1967). Kif dejjem ġie ritenut: “*Għalkemm indubbjament kien hemm raġunijiet oħra għat-tifrik taż-żwieġ, l-adulterju dejjem kien meqjus bħala l-kawżali l-aktar gravi illi għaliha l-Qorti tawtorizza s-separazzjoni personali*” (Vol XXXVII – parti ii, paġna 693).

Illi stabbilit dan ma hemmx lok li l-Qorti tinvestiga r-raġunijiet oħra li jwasslu għal separazzjoni iżda għal kull *buon fini* qed jingħad li jekk l-aġir tal-konvenut ma jwassalx għal dikjarazzjoni ta' adulterju ċertament iwassal għal dak ta' ngurji gravi li kkawża hu lill-attriċi.

KURA U KUSTODJA TAL-MINURI

Illi kif ġja' ngħad ulied il-kontendenti saru magġorenni u allura ma hemmx lok ta' provvedimenti fir-rigward.

MANTENIMENT

Illi l-partijiet jaħdmu t-tnejn li huma u ma hemmx lok għal manteniment. Kontrarjament għal dak li qed jintalab, dan mhux xi dritt sagrosant ta' min jissepara; l-artikolu 20 (1) tal-Kodiċi Ċivili jgħid li l-manteniment ikun dovut “**skond il-bżonn ta' min jitolbu**”. Huwa ċar li bħalissa ħadd mill-partijiet ma għandu dan il-bżonn. Jekk fil-futur dan il-bżonn jirriżulta, naturalment il-parti li għandha dritt għalih tista' tagħmel it-talba tagħha dakinhar.

PROPRJETA'

Beni immobbli;

L-attriċi bħalissa tgħix fid-dar matrimonjali tramite digriet ta' din il-Qorti in vista ta' nuqqasijiet serji li kien qed ikun hemm bejn il-kontendenti. L-art kienet inxtrat fl-1978 u fuq il-kuntratt deher biss il-konvenut, il-partijiet kienu tgħarrsu *circa* sena qabel. Minhabba f'hekk hemm nuqqas ta' qbil u kontestazzjoni qawwija dwar jekk hijiex parafernali tal-konvenut jew hijiex formanti parti mill-komunjoni tal-akkwisti bejn il-partijiet.

Illi dwar dan, f'dawn l-aħħar snin, il-Qrati tagħna biex isewwu ingustizzji ċari li setgħu jiġru minħabba użanzi ta' dak iż-żmien li r-raġel huwa l-kap tal-familja u dan l-atteġġjament kien jibda anke waqt l-għerusija adoperaw il-prinċipju tal-hekk imsejjaħ *prestanome* naturalment meta dan seta' jsir skond il-provi mressqa fil-każ partikolari:

"... il-mandatarju prestanom huwa dak li apparentement jezerċita drittijiet ta' propjetarju, mentri fi-realta' huwa semplicement mandatarju. Meta huwa f'din il-kwalita' ta' mandatarju prestanom jakkwista l-proprjeta' ta' ħaġa immobbli, ikun hemm att pubbliku li bih tiġi trasferita l-proprjeta' tal-ħaġa u konvenzjoni sigrieta fis-sens li huwa, pretiż akkwirent, mhux ħlief mandatarju." (**"Prof. Anthony J Mamo noe vs Nobbli Charles Sant Fournier"**, deċiża mill-Qorti tal-Appell, fit-2 ta' Mejju 1957).

Illi fis-sentenzi riportati fil-**Vol. XXVIII-60** u **XXXVII-I-350**, intqal li:

"... il-prestanome li jkun ġie verbalment kostitwit mandatarju hu fl-obbligu li jaddivjeni għall-formalita' tal-att pubbliku biex minnu jkun jirriżulta di fronte għat-terzi li dak l-akkwist, apparentment magħmul mill-mandatarju f'ismu propju, kien fir-realta' ġie magħmul għall-mandant tiegħu u jekk il-mandatarju ma jottomperax ruħu għal dan l-obbligu, huwa jista' jiġi kostrett mill-mandant għall-eżekuzzjoni speċifika ta' dak l-obbligu tiegħu li jittrasferixxi lill-mandant il-fondi akkwistati f'ismu propju." (F'dan is-sens wieħed jista' jagħmel ukoll referenza għas-sentenzi: **"Galea vs Gauci"** deċiża fl-24 ta' April 1931, **"Meli vs Meli"** deċiża fil-25 ta' Mejju 1927, u **"Briguglio vs Parnis"** deċiża fit-28 ta' Diċembru 1928).

Illi f'dan il-każ il-Qorti jidhrilha li mill-kumpless taċ-ċirkostanzi li ġew pruvati, għandha tadotta dak dispost fis-sentenza **"Marthese Vella et noe vs George Vella"** deċiża mill-Prim' Awla tal-Qorti Ċivili fit-28 ta' Frar 2003, u dik tal-Qorti tal-Appell fl-ismijiet **"Rosario Agius vs Carmelo Agius"** deċiża fis 26 ta' Ġunju 2003, u għaldaqstant tqis din il-proprjeta' bħala formanti parti mill-komunjoni tal-akkwisti. Il-fatturi l-aktar important huma li l-kuntratt tal-akkwist sar fl-1978 u allura meta l-partijiet

kienu ġja' ilhom sena għarajjes formalment; l-art inxtrat għas-somma ta' elfejn sitt mija u disgħa u sebgħin Lira Maltin (LM2,679) u l-attriċi ħarget minnhom total ta' ħames pagi illi kienet għadha kif ipperċepiet. *Oltre* dan hija kkontribwiet sostanzjalment għall-bini tad-dar kemm finanzjarjament u kemm manwalment. Għalhekk, il-Qorti jidhrilha li l-iskop tal-akkwist kien li l-partijiet jixtru l-fond in kwistjoni flimkien. Kif intqal fis-sentenza **“Vella vs Vella”** fuq imsemmija, *“... l-akkwist ta' immobbli fl-interess ta' ħaddieħor jiswa avolja l-ftehim dwar dan l-akkwist bejn l-akkwired u l-persuna l-oħra ma jkunx sar bil-miktub ...”* (Vol. XXXIV-ii-430, Vol. XXXVII-i-350, XXVIII-i-620 u XXVIII-i-60). Il-Qorti naturalment se tordna l-bejgħ tad-dar biex kull parti tiegħu sehemha, u ma għadx hemm lok biex l-attriċi tibqa' tgħix fiha ad esklużjoni tal-konvenut. Ma jibqa' infatti ebda raġuni għala dan l-istat ta' fatt għandu jibqa' jipperdura.

Illi f'dan ir-rigward l-attriċi qed titlob rifiużjoni ta' ħlas li għamlet hi għall-kontijiet tad-dawl u l-ilma li skond digriet tal-Qorti kellu jhallas il-konvenut. Il-Qorti se tikkundanna lill-istess konvenut iħallas is-somma ta' elf u tmienja u erbgħin Ewro (€1,048) skond id-digriet tal-20 ta' Ġunju 2007; dwar ħlasijiet oħra wieħed irid ukoll jiftakar li l-attriċi issa ilha minn Novembru 2009 tgħix fid-dar matrimonjali ad esklużjoni tal-konvenut.

Beni mobbli

Illi l-partijiet għandhom xi kontijiet bankarji, ishma fi skemi ta' investimenti kollettivi, bonds u poloz t'assikurazzjoni li naturalment għandhom jinqasmu ugwalment bejniethom. Il-kontijiet f'isem it-tfal li issa huma maġġorenni kif intqal, ma humiex parti mill-kawża u għandhom jibqgħu f'isimhom. L-attriċi ressqet provi li l-konvenut qabad u sarraf tliet elef, tmien mija u erbgħin Ewro (€3,840) – kont imsejjah Life Link mal-Bank of Valletta, u elfejn, erba' mija u tmien Ewro (€2,408), u elfejn, tliet mija u tmintax-il Ewro (€2,318) f'*policies* fuq it-tfal. Dan ma hux kontestat u l-konvenut għandu jhallas nofshom lill-attriċi – b'kollox erbat elef, mitejn u tlieta u tmenin Ewro (€4,283).

Illi l-konvenut qed jallega li l-attriċi żbankat *circa* għaxart elef Liri Maltin (Lm10,000) matul il-kors tal-proċeduri. Dwar dan hemm element ta' prova u ma hemmx dubju li l-attriċi, kif ngħidu bil-Malti meta beda jberraq, bdiet sistematikament tiżbanka ċertu ammonti minn kontijiet bankarji appartenenti għall-komunjoni tal-akkwisti (fol 2034 *et sequitur*). L-ammonti pero' mhumiex xi somom fenominali u probabbli li uħud mill-prevelamenti saru għall-bżonnijiet li kellha iżda l-ammont komplessiv *sia pure* imkien vicin lejn dak li qed jallega l-konvenut, iwassal għal konvinċiment li l-attriċi kienet qed tipprepara għad-deċiżjoni finali fil-kawża anke in vista tal-fatt li kienet taf li l-konvenut kien qed jagħmel l-istess; *arbitrio boni viri* l-Qorti qed tillikwida s-somma dovuta mill-attriċi lill-konvenut fis-somma ta' sebat elef u ħames mitt Ewro (€7,500).

Illi mill-provi jirriżulta li hemm żewġ vetturi formanti parti mill-komunjoni, u jidher li l-konvenut jużahom it-tnejn hu. Dawn il-vetturi ma ġewx stmati u għalhekk il-Qorti se tassenjahom lill-konvenut u *arbitrio bini viri* tordna ħlas ta' ekwiparazzjoni ta' elf u erba' mitt Ewro (€1,400).

Illi l-beni l-oħra mobbli li kien hemm fid-dar huma problema għaliex anke hawn ma saret ebda stima. Kwindi l-Qorti se tordna l-bejgħ tagħhom u r-rikavat jinqasam bejn il-partijiet indaqs.

Illi l-Qorti, fuq l-iskorta ta' dak li ntqal, jidhrilha li hemm l-estremi biex tapplika l-effetti tal-artikolu 48.

DEĊIŻJONI

Għal dawn il-motivi l-Qorti tiddeċiedi din il-kawża billi fir-rigward tat-talba attriċi:

- 1. Tippronunzja s-separazzjoni bejn il-kontendenti iżda b'tort tal-konvenut;**
- 2. Tastjeni milli tieġu konjizzjoni tat-tieni talba;**
- 3. Tastjeni milli tieġu konjizzjoni tat-tielet talba;**

4. Tilqa' r-raba' talba;

5. Fir-rigward tal-ħames talba, tordna x-xoljiment u likwidazzjoni tal-komunjoni tal-akkwisti billi tordna l-bejgħ tal-fond, _____ (*omissis*) – u dan wara li ssir id-debita stima mill-perit arkitett A.I.C. Darren Sciberras nominat għal dan l-iskop – u kull parti tiegħu nofs ir-rikavat; tassenja lill-konvenut il-vettura _____ (*omissis*) bin-numru ta' registrazzjoni _____ (*omissis*) u l-vettura _____ (*omissis*) bin-numru tar-registrazzjoni _____ (*omissis*); il-konvenut għandu jħallas lura lill-attriċi s-somma ta' elf u erba' mitt Ewro (€1,400) fuq imsemmija; il-kontijiet kollha bankarji lokali kif ukoll bonds, poloz t'assikurazzjoni u investimenti oħra kollha f'Malta kemm f'isem il-partijiet waħedhom jew konguntivament għandhom jinqasmu f'sehem indaq bejniethom; il-konvenut huwa ordnat iħallas is-somma ta' erbat elef, mitejn u tlieta u tmenin Ewro (€4,283) rifużjoni ta' poloz li sarraf u indebitament ħa għalih il-flus, u wkoll is-somma ta' elf u tmienja u erbgħin Ewro (€1,048) f'arretrati ta' kontijiet ta' dawl u ilma; l-attriċi pero' għandha tħallas lill-konvenut 'il fuq imsemmija somma ta' sebat elef u ħames mitt Ewro (€7,500).

6. Tastjeni milli tiegħu konjizzjoni tas-sitt talba;

7. Tiċħad is-seba' talba b'dan li d-digriet fir-rigward jibqgħu viġenti sakemm tinbiegħ id-dar;

Illi kwantu għall-kontro-talba tal-konvenut il-Qorti tilqa' biss it-tieni talba in kwantu kompatibbli mal-akkoljiment tat-talbiet attriċi iżda tiċħad il-kumpliment tat-talbiet tal-konvenut rikonvenjonanti;

L-ispejjeż tal-kawża għandhom jithallsu kollha mill-konvenut.

Moqrija.

Kopja Informali ta' Sentenza

< Sentenza Finali >

-----TMIEM-----